

स्त्रीपर्व - अध्याय ००१

॥ श्रीः ॥

११.१. अध्यायः १

Mahabharata - Strii Parva - Chapter Topics

सञ्जयेन पुत्रादीन्प्रति शोचतो धृतराष्ट्रस्य समाश्वासनम् ॥ १ ॥

Mahabharata - Strii Parva - Chapter Text

११-१-० (६४७८०)

श्रीवेदव्यासाय नमः । ११-१-०क्ष (५३०७)

नारायणं नमस्कृत्य नरं चैव नरोत्तमम् ।

देवीं सरस्वतीं व्यासं ततो जयमुदीरयेत् ॥ ११-१-१ (६४७८१)

जनमेजय उवाच । ११-१-१क्ष (५३०८)

हते दुर्योधने चैव हते सैन्ये च सर्वशः ।

धृतराष्ट्रो महाराज श्रुत्वा किमकरोन्मुने ॥ ११-१-१ (६४७८२)

तथैव कौरवो राजा धर्मपुत्रो महामनाः ।

कृपप्रभृतयश्चैव किमकुर्वत ते त्रयः ॥ ११-१-२ (६४७८३)

अश्वत्थाम्नः कृतं कर्म शापश्चान्योन्यकारितः ।

वृत्तान्मुत्रं ब्रूहि यदभाषत सञ्जयः ॥ ११-१-३ (६४७८४)

वैशम्पायन उवाच । ११-१-४क्ष (५३०९)

हते पुत्रशते दीनं छिन्नशाखमिव द्रुमम् ।

पुत्रशोकाभिसन्तं धृतराष्ट्रं महीपतिम् ॥ ११-१-४ (६४७८५)

ध्यानमूकत्वमापन्नं चिन्तया समभिप्लुतम् ।

सञ्जयो जयतां श्रेष्ठ राजानं वाक्यमब्रवीत् ॥ ११-१-५ (६४७८६)

किं शोचसि महाराज नास्ति शोके सहायता ।

अक्षौहिण्यो हताश्चाष्टौ दश चैव विशाम्पते ।

निर्जितेयं वसुमती शून्या स्थास्यति केवलम् ॥ ११-१-६ (६४७८७)

नानादिग्भ्यः समागम्य नानाजात्या नराधिपाः ।

सहितास्व पुत्रेण सर्वे वै निधनं गताः ॥ ११-१-७ (६४७८८)

पितृणां पुत्रपौत्राणां ज्ञातीनां सुहृदां तथा ।  
 गुरुणां चानुपूर्व्येण ये चान्येऽनुचरा हताः ।  
 प्रेतकार्याणि सर्वाणि कारयस्व नराधिप ॥ ११-१-८ (६४७८९)  
 वैशम्पायन उवाच । ११-१-९क्ष (५३१०)  
 तच्छ्रुत्वा करुणं पुत्रपौत्रवधार्दितः ।  
 पपात भुवि दुर्धर्षो वाताहत इव द्रुमः ॥ ११-१-९ (६४७९०)  
 धृतराष्ट्र उवाच । ११-१-१०क्ष (५३११)  
 हतपुत्रो हतामात्यो हतसर्वसुहृज्जनः ।  
 दुःखं नूनं गमिष्यामि विचरन्पृथिवीमिमाम् ॥ ११-१-१० (६४७९१)  
 किन्तु बन्धुविहीनस्य जीवितेन ममाद्य वै ।  
 लूनपक्षस्य इव मे वैनतेयस्य सञ्जय ॥ ११-१-११ (६४७९२)  
 हतराज्यो हतसुहृद्वतपुत्रश्च वै तथा ।  
 न भ्राजिष्ये महाप्राज्ञ क्षीणरश्मिरिवांशुमान् ॥ ११-१-१२ (६४७९३)  
 न कृतं सुहृदां वाक्यं जामदग्न्यस्य च ॥  
 सभामध्ये तु कृष्णेन यच्छ्रेयोऽभिहितं मम । ११-१-१३ (६४७९४)  
 अलं वैरेण ते राजन्पुत्रः संगृह्यतामिति ।  
 तच्च वाक्यमकृत्वाऽहं भृशं तप्यामि दुर्मतिः ॥ ११-१-१४ (६४७९५)  
 न हि श्रोताऽस्मि भीष्मस्य शर्मयुक्तं प्रभाषितम् ॥ ११-१-१५ (६४७९६)  
 दुर्योधनस्य च तथा वृषभस्येव नर्दतः ।  
 दुःशासनवधं श्रुत्वा कर्णस्य च विपर्ययम् ।  
 द्रोणसूर्योपरागं च हृदयं मे विदीर्यते ॥ ११-१-१६ (६४७९७)  
 न स्मराम्यात्मनः किञ्चित्पुरा सञ्जय दुष्कृतम् ।  
 यस्येदं फलमद्येह मया मूढेन भुज्यते ॥ ११-१-१७ (६४७९८)  
 नूनं व्यपकृतं किञ्चिन्मया पूर्वेषु जन्मसु ।  
 येन मां दुःखभागेषु धाता कर्मसु युक्तवान् ॥ ११-१-१८ (६४७९९)  
 परिणामश्च वयसः सर्वबन्धुक्षयश्च मे ।  
 सुहृन्मित्रविनाशश्च दैवयोगादुपागतः ॥ ११-१-१९ (६४८००)  
 कोन्वस्ति दुःखिततरो मत्तोऽन्यो हि पुमान्भुवि ॥ ११-१-२० (६४८०१)  
 तन्मामद्यैव पश्यन्तु पाण्डवाः संशितव्रताः ।  
 विवृतं ब्रह्मलोकस्य दीर्घमध्वानमास्थितम् ॥ ११-१-२१ (६४८०२)  
 वैशम्पायन उवाच । ११-१-२२क्ष (५३१२)  
 तस्य लालप्यमानस्य बहु शोकं विचिन्वतः ।  
 शोकापहं नरेन्द्रस्य सञ्जयो वाक्यमब्रवीत् ॥ ११-१-२२ (६४८०३)  
 शोकं राजन्व्यपनुद श्रुतास्ते वेदनिश्चयाः ।  
 शास्त्रागमाश्च विविधा वृद्धेभ्यो नृपसत्तम ॥ ११-१-२३ (६४८०४)  
 सृञ्जये पुत्रशोकार्ते यदूर्चुर्मुनयः पुरा ।

यथा यौवनजं दर्पमास्थिते ते सुते नृप ॥ ११-१-२४ (६४८०५)  
 न त्वया सुहृदां वाक्यं ब्रुवतामवधारितम् ।  
 स्वार्थश्च न कृतः कश्चिल्लुब्धेन फलगृद्धिना ॥ ११-१-२५ (६४८०६)  
 असिनैवैकधारेण स्वबुद्ध्या तु विचेष्टितम् ।  
 प्रायशोऽवृत्तसम्पन्नाः सततं पर्युपासिताः ॥ ११-१-२६ (६४८०७)  
 यस्य दुःशासनो मन्त्री राधेयश्च दुरात्मवान् ।  
 शकुनिश्चैव दुष्टात्मा चित्रसेनश्च दुर्मतिः ॥ ११-१-२७ (६४८०८)  
 अनल्पं येन वै सर्वं शल्यभूतं कृतं जगत् ।  
 कुरुवृद्धस्य भीष्मस्य गान्धार्या विदुरस्य च ॥ ११-१-२८ (६४८०९)  
 द्रोणस्य च महाराज कृपस्य च शरद्वतः ।  
 कृष्णस्य च महाबाहो नारदस्य च धीमतः ॥ ११-१-२९ (६४८१०)  
 ऋषीणां च तथाऽन्येषां व्यासस्यामिततेजसः ।  
 न कृतं तेन वचनं तव पुत्रेण भारत ।  
 क्षपिताः क्षत्रियाः सर्वे शत्रूणां वर्धितं यशः ॥ ११-१-३० (६४८११)  
 अधर्मसंयुतं किञ्चिन्नित्यं युद्धमिति ब्रुवन् ।  
 मध्यस्थो हि त्वमप्यासीर्न क्षमं किञ्चिदुक्तवान् ॥ ११-१-३१ (६४८१२)  
 धूर्धरेण त्वया भारस्तुलया न समं धृतः ॥ ११-१-३२ (६४८१३)  
 आदावेव मनुष्येण वर्तितव्यं यथाक्रमम् ।  
 यथा नातीतमर्थं वै पश्चात्तापेन युज्यते ॥ ११-१-३३ (६४८१४)  
 पुत्रगृद्ध्या त्वया राजन्प्रियं तस्य चिकीर्षितम् ।  
 पश्चात्तापमिमं प्राप्तो न त्वं शोचितुमर्हसि ॥ ११-१-३४ (६४८१५)  
 मधु यः केवलं दृष्ट्वा प्रपातं नानुपश्यति ।  
 स भ्रष्टोमधुलोभेन शोचत्येव यथा भवान् ॥ ११-१-३५ (६४८१६)  
 अर्थात्न शोचन्प्राप्नोति न शोचन्विन्दते सुखम् ।  
 न शोचन्श्रयमाप्नोति न शोचन्विन्दते जयम् ॥ ११-१-३६ (६४८१७)  
 स्वयमुत्पादयित्वाऽग्निं परीतस्तेन योऽग्निना ।  
 दह्यमानः पुनस्तापं भजते न स पण्डितः ॥ ११-१-३७ (६४८१८)  
 त्वयैव ससुतेनायं वाक्यवायुसमीरितः ।  
 लोभाज्येन च संसिक्तो ज्वलितः पार्थपावकः ॥ ११-१-३८ (६४८१९)  
 तस्मिन्समिद्धे पतिताः शलभा इव ते सुताः ।  
 तान्केशवाग्निनिर्दग्धान् त्वं शोचितुमर्हसि ॥ ११-१-३९ (६४८२०)  
 यच्चाश्रुपातकलिलं वदनं वहसे नृप ।  
 अशास्त्रदृष्टमेतद्धि न प्रशंसन्ति पण्डिताः ॥ ११-१-४० (६४८२१)  
 विस्फुलिङ्गा इव ह्येतान्दहन्ति किल मानवान् ।  
 जहीहि मन्युं बुद्ध्या वै धास्यात्मानमात्मना ॥ ४१ ॥ ११-१-४१ (६४८२२)  
 वैशम्पायन उवाच । ११-१-४२क्ष (५३१३)

एवमाश्वासितं तेन सञ्जयेन महात्मना ।  
विदुरो भूय एवाह बुद्धिपूर्वं परन्तप ॥ ॥ ११-१-४२ (६४८२३)

इति श्रीमन्महाभारते स्त्रीपर्वणि जलप्रदानिकपर्वणि प्रथमोऽध्यायः  
॥ १ ॥

Mahabharata - Strii Parva - Chapter Footnotes

११-१-३ अश्वत्थाम्नः श्रुतं कर्म शापश्चान्योन्यकारित इति क षाठः  
। अश्वत्थाम्नः श्रुतं कर्म शापादन्योन्यकरितादिति झ षाठः । तत्र  
अन्योन्यं कारितात्पाण्डवानां गर्भे ब्रह्मशिरोस्त्रं पतत्वित्यश्वत्थाम्ना  
शापो दत्तः । सहस्रवर्षाणि गलत्कुष्ठो भविष्यसीत्यश्वत्थाम्नः  
कृष्णेन शापो दत्त इत्यर्थः ॥

११-१-६ शून्या राजभिर्हीना ॥

११-१-८ गुरूणां चानुपूर्व्येण प्रेतकार्याणि कारयेति झ षाठः । तत्र  
आनुपूर्व्येणेति । आदौ हतानामादावेव पश्चाद्गतानां पश्चादेवेति  
पौर्वापर्येण प्रेतानां परेतानां कार्याणि पारलौकिकानि कर्माणीत्यर्थः ॥

११-१-१५ श्रोतास्मि श्रुतवानस्मि ॥

११-१-१६ विपर्ययं विनाशम् ॥

११-१-२१ तन्मामिति । अद्यैव प्राणत्यागं करिष्यामीत्यर्थः ॥

११-१-२२ शोकं वितन्वत इति झ षाठः । तत्र वितन्वतः विरचयत  
इत्यर्थः ॥

११-१-२३ अवृत्तेति च्छेदः ॥

११-१-२८ शल्यश्च येन वै सर्वं इति झ षाठः । तत्र शल्यश्च  
मन्त्रीति पूर्वेणान्वयः ॥

११-१-३१ न धर्मः स कृतः कश्चिन्नित्यं युद्धमभीप्सता  
। अल्पबुद्धिरहकारी नित्यं युद्धमिति ब्रुवन् । क्रूरो दुर्मर्षणो  
नित्यमसन्तुष्टश्च वीर्यवान् । श्रुतवानसि मेधावी सत्यवाञ्छैव  
नित्यदा । न मुह्यन्तीदृशाः सन्तो बुद्धिमन्तो भवादृशाः । न धर्मः  
सत्कृतः कश्चित्तव पुत्रेण मारिष । इति झ षाठः । अत्र ब्रुवन्  
दुर्योधनं आसीदिति शेषः ॥

११-१-३२ दुर्धरेणेति झ षाठः ॥

११-१-३५ प्रपातं पर्वताग्राद्भ्रंशम् ॥

११-१-४१ जहि मन्यं स्वबुद्ध्या वै इति क ष्ट षाठः । दहन्ति शोका  
इत्यर्थात् । मन्युं दैन्यम् । मन्युर्दैन्ये क्रतौ क्रुधि इत्यमरः । आत्मानं  
चित्तं आत्मना धैर्येण धारय । प्राणान्मात्याक्षीरित्यर्थः ॥

११-१-१ प्रथमोऽध्यायः ॥

स्त्रीपर्व - अध्याय ००२

॥ श्रीः ॥

११.२. अध्यायः २

Mahabharata - Strii Parva - Chapter Topics

विदुरेण शास्त्रार्थकथनेन धृतराष्ट्रस्य शोकापनोदनम् ॥ १ ॥

Mahabharata - Strii Parva - Chapter Text

११-२-० (६४८२४)

वैशम्पायन उवाच । ११-२-०क्ष (५३१४)

ततोऽमृतरसैर्वाक्यैर्ह्लादयन्पुरुषर्षभम् ।

वैचित्रवीर्यं विदुरो यदुवाच निबोध तत् ॥ ११-२-१ (६४८२५)

विदुर उवाच । ११-२-२क्ष (५३१५)

उत्तिष्ठ राजन्किं शेषे धारयात्मानमात्मना ।

एषा वै सर्वसत्वानां लोकेश्वर परा गतिः ॥ ११-२-२ (६४८२६)

सर्वे क्षयान्ता निचयाः पतनान्ताः समुच्छ्रयाः ।

संयोगा विप्रयोगान्ता मरणान्तं च जीवितम् ॥ ११-२-३ (६४८२७)

यदा शूरं च भीरुं च यमः कर्षति भारत ।

तत्किं न योत्स्यन्ति हि ते क्षत्रियाः क्षत्रियर्षभ ॥ ११-२-४ (६४८२८)

अयुध्यमानो म्रियते युध्यमानश्च जीवति ।

कालं प्राप्य महाराज न कश्चिदतिवर्तते ॥ ११-२-५ (६४८२९)

अभावादीनि भूतानि भावमध्यानि भारत ।

अभावनिधनान्येव तत्र का परिदेवना ॥ ११-२-६ (६४८३०)

न शोचन्मृतमन्वेति न शोचन्म्रियते नरः ।

एवं सांसिद्धिके लोके किमर्थमनुशोचसि ॥ ११-२-७ (६४८३१)

कालः कर्षति भूतानि सर्वाणि विविधान्युत ।

न कालस्य प्रियः कश्चिन्न द्वेष्यः कुरुसत्तम ॥ ११-२-८ (६४८३२)

यथा वायुस्तृणाग्राणि संवर्तयति सर्वशः ।

तथा कालवशं यान्ति भूतानि भरतर्षभ ॥ ११-२-९ (६४८३३)

एकसार्थप्रयातानां सर्वेषां तत्र गामिनाम् ।

यस्य कालः स यात्यग्रे तत्र का परिदेवना ॥ ११-२-१० (६४८३४)

न चाप्येतान्हतान्युद्धे राजञ्शोचितुमर्हसि ।

प्रमाणं यदि शास्त्राणि गतास्ते परमां गतिम् ॥ ११-२-११ (६४८३५)

सर्वे स्वाध्यायवन्तो हि सर्वे च चरितव्रताः ।

सर्वे चाभिमुखाः क्षीणास्तत्र का परिदेवना ॥ ११-२-१२ (६४८३६)  
 अदर्शनादापतिताः पुनश्चादर्शनं गताः ।  
 नैते तव न तेषां त्वं तत्र का परिदेवना ॥ ११-२-१३ (६४८३७)  
 हतो हि लभते स्वर्गं जित्वा च लभते यशः ।  
 उभयं नो बहुगुणं नास्ति निष्फलता रणे ॥ ११-२-१४ (६४८३८)  
 तेषां कामदुर्घाल्लोकानिन्द्रः सङ्कल्पयिष्यति ।  
 इन्द्रस्यातिथयो ह्येते भवन्ति भरतर्षभ ॥ ११-२-१५ (६४८३९)  
 न यज्ञैर्दक्षिणावद्भिर्न तपोभिर्न विद्यया ।  
 स्वर्गं यान्ति तथा मर्त्या यथा शूरा रणे हताः ॥ ११-२-१६ (६४८४०)  
 शरीराग्निषु शूराणां जुहुवुस्ते शराहुतीः ।  
 हूयमानाञ्शराञ्चैव सेहुस्तेजस्विनो मिथः ॥ ११-२-१७ (६४८४१)  
 एवं राजंस्तवाचक्षे स्वर्ग्यं पन्थानमुत्तमम् ।  
 न युद्धादधिकं किञ्चित्क्षत्रियस्येह विद्यते ॥ ११-२-१८ (६४८४२)  
 क्षत्रियास्ते महात्मानः शूराः समितिशोभनाः ।  
 आशिषः परमाः प्राप्ता न शोच्याः सर्व एव हि ॥ ११-२-१९ (६४८४३)  
 आत्मानमात्मनाऽऽश्वास्य मा शुचः पुरुषर्षभ ।  
 नाद्य शोकाभिभूतस्त्वं कायमुत्स्रष्टुमर्हसि ॥ ११-२-२० (६४८४४)  
 मातापितृसहस्राणि पुत्रदारशतानि च ।  
 संसारेष्वनुभूतानि कस्य ते कस्य वा वयम् ॥ ११-२-२१ (६४८४५)  
 शोकस्थानसहस्राणि भयस्थानशतानि च ।  
 दिवसेदिवसे मूढमाविशन्ति न पण्डितम् ॥ ११-२-२२ (६४८४६)  
 न कालस्य प्रियः कश्चिन्न द्वेष्यः कुरुसत्तम ।  
 न मध्यस्थः क्वचित्कालः सर्वं कालः प्रकर्षति ॥ ११-२-२३ (६४८४७)  
 कालः पचति भूतानि कालः संहरते प्रजाः ।  
 कालः सुप्तेषु जागर्ति कालो हि दुरतिक्रमः ॥ ११-२-२४ (६४८४८)  
 अनित्यं यौवनं रूपं जीवितं द्रव्यसञ्चयः ।  
 आरोग्यं प्रियसंवासो गृद्धयेदेषु न पण्डितः ॥ ११-२-२५ (६४८४९)  
 न जानपदिकं दुःखमेकः शोचितुमर्हसि ।  
 अप्यभावेन युज्येत तच्चास्य न निवर्तते ॥ ११-२-२६ (६४८५०)  
 अशोचन्प्रतिकुर्वीत यदि पश्येत्पराक्रमम् ।  
 भैषज्यमेतद्दुःखस्य यदेतन्नानुचिन्तयेत् ॥ ११-२-२७ (६४८५१)  
 चिन्त्यमानं हि न व्येति भूयश्चापि प्रवर्धते ॥  
 अनिष्टसम्प्रयोगाच्च विप्रयोगात्प्रियस्य च । ११-२-२८ (६४८५२)  
 मानुषा मानसैर्दुःखैर्युज्यन्ते येऽल्पबुद्धयः ॥  
 नार्थो न धर्मो न सुखं यदेतदनुशोचति । ११-२-२९ (६४८५३)  
 तच्च नाप्नोति कार्यार्थं त्रिवर्गाच्चैव भ्रश्यते ॥

अन्योन्यबाधनावस्थां प्राप्य वैषयिकीं नराः । ११-२-३० (६४८५४)  
 असन्तुष्टाः प्रमुह्यन्ति सन्तोषं यान्ति पण्डिताः ॥  
 प्रज्ञया मानसं दुःखं हन्याच्छारीरमौषधैः । ११-२-३१ (६४८५५)  
 एतद्विज्ञानसामर्थ्यं न बालैः समतामियात् ॥  
 शयानं चानुशेते हि तिष्ठन्तं चानुतिष्ठति । ११-२-३२ (६४८५६)  
 अनुधावति धावन्तं कर्म पूर्वकृतं नरम् ॥  
 यस्यांयस्यामवस्थायां यत्करोति शुभाशुभम् । ११-२-३३ (६४८५७)  
 तस्यांतस्यामवस्थायां तत्तत्फलमवाप्नुते ॥  
 श्येनयेन शरीरेण यद्यत्कर्म करोति यः । ११-२-३४ (६४८५८)  
 तेनतेन शरीरेण तत्फलं समुपाश्रुते ॥  
 आत्मैव ह्यात्मनः साक्षी कृतस्यापकृतस्य च ॥ ११-२-३५ (६४८५९)  
 शुभेन कर्मणा सौख्यं दुःखं पापेन कर्मणा ।  
 कृतं भवति सर्वत्र नाकृतं विद्यते क्वचित् ॥ ११-२-३६ (६४८६०)  
 न हि ज्ञानविरुद्धेषु बह्वपायेषु कर्मसु ।  
 मूलघातिषु सज्जन्ते बुद्धिमन्तो भवद्विधाः ॥ ११-२-३७ (६४८६१)

इति श्रीमन्महाभारते स्त्रीपर्वणि जलप्रदानिकपर्वणि द्वितीयोऽध्यायः ॥ २ ॥

Mahabharata - Strii Parva - Chapter Footnotes

११-२-२ एषा मरणान्ता । अत उत्तिष्ठ शोकं त्यज ॥  
 ११-२-६ अभावादीनि दुःखानि दुःखमध्यानि भारतेति छ् पाठः ॥  
 ११-२-८ सांसिद्धिके स्वभावसिद्धे ॥  
 ११-२-९ संवर्तयति स्ववशं नयति ॥  
 ११-२-१० तत्र गामिनां परत्र गमनशीलानां यस्य काल उपस्थितः  
 सोऽग्रे प्रयाति ॥  
 ११-२-१३ अदर्शनादज्ञानात् ॥  
 ११-२-१४ नोऽस्माकं क्षत्रियाणाम् ॥  
 ११-२-१८ आचक्षे कथयामि ॥  
 ११-२-२६ अतपदिकं सर्वसाधारणम् । अभावेन मरणेन । तच्च दुःखं च ॥  
 ११-२-३० नच नापैति कार्यार्थान्निवर्गाच्चैव हीयते इति झ पाठः  
 । तत्र कार्यार्थान्नापैतीतिनापित्वपैत्येवेत्यर्थः ॥  
 ११-२-३१ अन्यामन्यां पनावस्थां प्राप्य वैशेषिकीं नराः । इति झ पाठः ॥  
 ११-२-३४ अवस्थायां यौवनादिरूपायाम् ॥  
 ११-२-३५ येनेति । स्थूलेन देहेन कृते तत्तेनैव  
 भुज्यते । मनःकृतं चेतनेनैव भुज्यते स्वप्नादौ ॥  
 ११-२-२ द्वितीयोऽध्यायः ॥

स्त्रीपर्व - अध्याय ००३

॥ श्रीः ॥

११.३. अध्यायः ३

Mahabharata - Strii Parva - Chapter Topics

विदुरेण धृतराष्ट्रकापनोदनाय शास्त्रार्थकथनम् ॥ १ ॥

Mahabharata - Strii Parva - Chapter Text

११-३-० (६४८६२)

वृतराष्ट्र उवाच । ११-३-०क्ष (५३१६)

सुमाषितं महाप्राज्ञ शोकोऽयं विगतो मम ।

भूय एव तु वाक्यानि श्रोतुमिच्छामि तत्त्वतः ॥ ११-३-१ (६४८६३)

अनिष्टानां च संसर्गादिष्टानां च निवर्तनात् ।

कथं हि मानसं दुःखं विप्रयुज्यन्ति पण्डिताः ॥ ११-३-२ (६४८६४)

विदुर उवाच । ११-३-३क्ष (५३१७)

वतोयतो मनो दुःखात्सुखाद्द्र विप्रमुच्यते ।

तवत्तसः शगं लब्ध्वा सुगतिं विन्दते बुधः ॥ ११-३-३ (६४८६५)

अशाधतमिदं सर्वं चिन्त्यमानं नरर्षभ ।

कदलीसन्निभो लोकः सारो ह्यस्य न विद्यते ॥ ११-३-४ (६४८६६)

श्रयदा प्राज्ञाश्च मूढाश्च धनवन्तोऽथ निर्धनाः ।

सर्वे पितृवनं प्राप्य स्वपन्ति विगतज्वराः ॥ ११-३-५ (६४८६७)

निर्मासैरस्थिभूयिष्ठैर्गात्रैः स्नायुनिबन्धिभिः ।

किं विशेषं प्रपश्यन्ति तत्र तेषां परे जनाः ॥ ११-३-६ (६४८६८)

येन प्रत्यवगच्छेयुः कुलरूपविशेषणम् ।

कस्मादन्योन्यमिच्छन्ति विप्रलब्धधियो नराः ॥ ११-३-७ (६४८६९)

गृहाण्येव हि मर्त्यानामाहुर्देहानि पण्डिताः ।

कालेन विनियुज्यन्ते सत्वमेकं तु शोभनम् ॥ ११-३-८ (६४८७०)

यथा जीर्णमजीर्णं वा वस्त्रं त्यक्त्वा तु पूरुषः ।

अन्यद्रोचयते वस्त्रमेवं देहाः शरीरिणाम् ॥ ११-३-९ (६४८७१)

वैचित्रवीर्यं सत्यं हि दुःखं वा यदि वा सुखम् ।

प्राप्नुवन्तीह भूतानि स्वकृतेनैव कर्मणा ॥ ११-३-१० (६४८७२)

कर्मणा प्राप्यते स्वर्गः सुखं दुःखं च भारत ।

ततो वहति तं भारमवशः स्ववशोऽपि वा ॥ ११-३-११ (६४८७३)

यथा च मृन्मयं भाण्डं चक्रारूढं विपद्यते ।

किञ्चित्प्रक्रियमाणं वा कृतमात्रमथापि वा ॥ ११-३-१२ (६४८७४)  
 हीनं वाऽप्यवरोप्यं वा अवतीर्णमथापि वा ।  
 आर्द्रं वाऽप्यथवा शुष्कं पच्यमानमथापि वा ॥ ११-३-१३ (६४८७५)  
 अवतार्यन्तमापाङ्गादुद्धृतं चापि भारत ।  
 अथवा परिभुज्जन्तमेवं देहाः शरीरिणाम् ॥ ११-३-१४ (६४८७६)  
 गर्भस्थो वा प्रसूतो वाऽप्यथवा दशरात्रिकः ।  
 अर्धमासगतो वाऽपि मासमात्रगतोऽपि वा ॥ ११-३-१५ (६४८७७)  
 संवत्सरगतो वापि द्विसंवत्सर एव वा ।  
 यौवनस्थोऽथ मध्यस्थो वृद्धो वापि विपद्यते ॥ ११-३-१६ (६४८७८)  
 प्राक्कर्मभिस्तु भूतानि भवन्ति नभवन्ति च ।  
 एवं संबर्धिते लोके किमर्थमनुत्प्यसे ॥ ११-३-१७ (६४८७९)  
 यथा तु सलिलं राजन्क्रीडार्थमनुसञ्चरन् ।  
 उन्मज्जेच्च निमज्जेच्च चेष्टते च नराधिप ॥ ११-३-१८ (६४८८०)  
 एवं संसारगहने उन्मज्जननिमज्जने ।  
 कर्मयोगेन बध्यन्ते क्लिश्यन्ते चाल्पबुद्धयः ॥ ११-३-१९ (६४८८१)  
 ये तु प्राज्ञाः स्थिता मध्ये संसारान्तगतैषिणः ।  
 समागमज्ञा भूतानां ते यान्ति परमां गतिम् ॥ ११-३-२० (६४८८२)

इति श्रीमन्महाभारते स्त्रीपर्वणि जलप्रदानिकपर्वणि तृतीयोऽध्यायः

॥ ३ ॥

Mahabharata - Strii Parva - Chapter Footnotes

११-३-१ सुभाषितैरिति झ षाठः ॥

११-३-५ पितृवनं मृत्युम् ॥

११-३-८ सत्वमेकं तु शास्वतमिति झ षाठः । तत्र सत्वं  
लिङ्गशरीरम् । शाश्वतं मोक्षपर्यन्तं स्थायित्वात् इत्यर्थः ॥

११-३-१३ अवरोप्यन्तमितिपाठे अवरोप्यमाणम् ॥

११-३-१४ आपाकात् कुलालकृतात् पात्रपाककृतात् । अथवा परिभुज्जन्तमिति  
झ षाठः ॥

११-३-१९ एवं संसारगहनादुन्मज्जननिमज्जनात् इति क ल्छ ट षाठः ॥

११-३-३ तृतीयोऽध्यायः ॥

स्त्रीपर्व - अध्याय ००४

॥ श्रीः ॥

११.४. अध्यायः ४

११-४-० (६४८८३)

धृतराष्ट्र उवाच । ११-४-०क्ष् (५३१८)

कथं संसारगहनं विज्ञेयं वदतां वर ।

एतदिच्छाम्यहं श्रोतुं तत्त्वमाख्याहि पृच्छतः ॥ ११-४-१ (६४८८४)

विदुर उवाच । ११-४-२क्ष् (५३१९)

जन्मप्रभृति भूतानां क्रियाः सर्वास्तु लक्षयन् ।

पूर्वमेवेह कलिले वसते किञ्चिदन्तरम् ॥ ११-४-२ (६४८८५)

ततः स पञ्चमेऽतीते मासे मांसमकल्पयत् ।

ततः सर्वाङ्गसम्पूर्णो गर्भो मासे तु जायते ॥ ११-४-३ (६४८८६)

अमेध्यमध्ये वसति मांसशोणितलेपने ।

ततस्तु वायुवेगेन ऊर्ध्वपादो ह्यधोमुखः ॥ ११-४-४ (६४८८७)

योनिद्वारमुपागम्य बहून्क्लेशान्समृच्छति ।

योनिसंपीडनाच्चैव पूर्वकर्मभिरन्वितः ॥ ११-४-५ (६४८८८)

तस्मान्मुक्तः स संसारादन्यान्पश्यत्युपद्रवान् ।

ग्रहास्तमनुच्छन्ति सारमेया इवामिषम् ॥ ११-४-६ (६४८८९)

ततः कालान्तरे प्राप्ते व्याधयश्चापि तं तथा ।

उपसर्पन्ति जीवन्तं बध्यमानं स्वकर्मभिः ॥ ११-४-७ (६४८९०)

बद्धमिन्द्रियपाशैस्तं सङ्गकामुकमातुरम् ।

व्यसनान्यनुवर्तन्ते विविधानि नराधिप ॥ ११-४-८ (६४८९१)

बाध्यमानश्च तैर्भूयो नैव तृप्तिमुपैति सः ।

शतदा नावैति चैवायं प्रकुर्वन्साध्वसाधु वा ॥ ११-४-९ (६४८९२)

तत्रैनं परिपश्यन्ति ये ध्यानपरिनिष्ठिताः ।

अयं न बुध्यते तावद्यमलोकादिहागमे ॥ ११-४-१० (६४८९३)

यमदूतैर्विकृष्यंश्च मृत्युं कालेन गच्छति ।

वाग्धीनस्य च या मात्रा इष्टानिष्टकृताऽस्य वै ।

भूय एवात्मनाऽऽत्मानं बध्यमानमुपैति सः ॥ ११-४-११ (६४८९४)

अहो विनिकृतो लोको लोभेन च वशीकृतः ।

लोभक्रोधमदोन्मत्तो नात्मानमवबुध्यते ॥ ११-४-१२ (६४८९५)

कुलीनत्वे च रमते दुष्कुलीनान्विकुत्सयन् ।

धनदर्पेण दृप्तश्च दरिद्रान्परिकुत्सयन् ॥ ११-४-१३ (६४८९६)

मूर्खानिति परानाह नात्मानं समवेक्षते ।

दोषान्क्षिपति चान्येषां नात्मानं शास्तुमिच्छति ॥ ११-४-१४ (६४८९७)  
 यदा प्राज्ञाश्च मूर्खाश्च धनवन्तश्च निर्धनाः ।  
 कुलीनाश्चाकुलीनाश्च मानिनोऽथाप्यमानिनः ॥ ११-४-१५ (६४८९८)  
 सर्वे पितृवनं प्राप्ताः स्वपन्ति विगतत्वचः ।  
 निर्मांसैरस्थभूयिष्ठैर्गात्रैः स्नायुनिबन्धनैः ॥ ११-४-१६ (६४८९९)  
 किं विशेषं प्रपश्यन्ति तत्र तेषां परे जनाः ।  
 येन प्रत्यवगच्छेयुः कुलरूपविशेषणम् ॥ ११-४-१७ (६४९००)  
 यदा सर्वे समं न्यस्ताः स्वपन्ति धरणीतले ।  
 कस्मादन्योन्यमिच्छन्ति विप्रलब्धुमिहाबुधाः ॥ ११-४-१८ (६४९०१)  
 प्रत्यक्षं च परोक्षं च यो निशम्य श्रुतिं त्विमाम् ।  
 श्रद्धुवे जीवलोकेऽस्मिन्यो धर्ममनुपालयन् ॥  
 जन्मप्रभृति वर्तेत प्राप्नुयात्परमां गतिम् ॥ ११-४-१९ (६४९०२)  
 एवं सर्वं विदित्वा वै यस्तत्त्वमनुवर्तते ।  
 स प्रमोक्षयते चैव पन्थानं मनुजेश्वर ॥ ११-४-२० (६४९०३)

इति श्रीमन्महाभारते स्त्रीपर्वणि जलप्रदानिकपर्वणि चतुर्थोऽध्यायः  
 ॥ ४ ॥

Mahabharata - Strii Parva - Chapter Footnotes

११-४-२ कलिलं शुकशोणितसंयोगः । एकरात्रोषितं कलिलं भवति  
 पञ्चरात्राद्बुद्धुद इत्यादिशास्त्राद्गम्यते । तत्र कलिले वसते जीव  
 इति शेषः । किञ्चिदन्तरं पूर्वदिनापेक्षया वृद्ध्यवस्थाभेदेन  
 अल्पेन परिमाणान्तरेण ॥  
 ११-४-५ पूर्वकर्मापदानत इति क षाठः ॥  
 ११-४-६ मृगयन्पर्यटन्नित्यं सारमेया इति ट षाठः ॥  
 ११-४-४ चतुर्थोऽध्यायः ॥

स्त्रीपर्व - अध्याय ००५

॥ श्रीः ॥

११.५. अध्यायः ५

Mahabharata - Strii Parva - Chapter Topics

विदुरेण धृतराष्ट्रं प्रति उत्तराध्याये वक्ष्यमाणसंसारादीनां  
 कान्तारादित्वेन रूपणम् ॥ १ ॥

Mahabharata - Strii Parva - Chapter Text

११-५-० (६४९०४)

धृतराष्ट्र उवाच । ११-५-०क्ष् (५३२०)

यदिदं धर्मगहनं बुद्ध्या समनुबुध्यते ।

एतद्विस्तरतः सर्वं बुद्धिमार्गं प्रशंस मे ॥ ११-५-१ (६४९०५)

विदुर उवाच । ११-५-२क्ष् (५३२१)

अत्र ते सर्वयिष्यामि नमस्कृत्वा स्वयम्भुवे ।

यथा संसारगहनं वदन्ति परमर्षयः ॥ ११-५-२ (६४९०६)

कश्चिन्महति कान्तारे वर्तमानो द्विजः किल ॥

महद्गुर्मनुप्राप्तो वनं क्रव्यादसङ्कुलम् ॥ ११-५-३ (६४९०७)

सिंहव्याघ्रगजक्षौंघैरतिघोरमहास्वनैः ।

पिशितादैरतिभयैर्महोग्राकृतिभिस्तथा ॥ ११-५-४ (६४९०८)

समन्तात्सम्परिक्षिप्तं यस्माद्द्रष्टुर्महद्भयम् ।

तदस्य दृष्ट्वा हृदयमुद्वेगमगमत्परम् ॥ ११-५-५ (६४९०९)

अभ्युच्छ्रयन्ति रमाणि विक्रियाश्च परन्तप ।

स तद्वनं व्यनुसरन्सम्प्रधावन्नितस्ततः ॥ ११-५-६ (६४९१०)

वीक्षमाणो दिशः सर्वाः शरणं क्व भवेदिति ।

स तेषां नाशमन्विच्छन्प्रद्रुतो भयपीडितः ।

न च निर्याति वै दूरं न वा तैर्विप्रयुज्यते ॥ ११-५-७ (६४९११)

अथापश्यद्वनं गूढं समन्ताद्वागुरावृतम् ।

बाहुभ्यां सम्परिष्वक्तः स्त्रिया परमघोरया ॥ ११-५-८ (६४९१२)

पञ्चशीर्षधरैर्नागैः शैलैरिव समुन्नतैः ।

नभःस्पृशैर्महावृक्षैः परिक्षिप्तं महावनम् ॥ ११-५-९ (६४९१३)

वनमध्ये च तत्राभूदुदपानः समावृतः ।

वल्लीभिस्तृणनद्धाभिर्गूढाभिरभिसंवृतः ॥ ११-५-१० (६४९१४)

पपात स द्विजस्तत्र निगूढे सलिलाशये ।

विलग्नश्चाभवत्तस्मिँल्लतासन्तानसङ्कुले ॥ ११-५-११ (६४९१५)

पनसस्य यथा जातं वृन्तबद्धं महाफलम् ।

स तथा लम्बते तत्र ह्यूर्ध्वपादो ह्यधः शिराः ॥ ११-५-१२ (६४९१६)

अथ तत्रापि चान्योऽस्य भूयो जात उपद्रवः ।

कूपमध्ये महानागमपश्यत् महाबलम् ॥ ११-५-१३ (६४९१७)

कूपपीनाहवेलायामपश्यत् महागजम् ॥ ११-५-१४ (६४९१८)

षड्वक्त्रं कृष्णशबलं द्विषद्वपदचारिणम् ।

क्रमेण परिसर्पन्तं वल्लीवृक्षसमावृतम् ॥ ११-५-१५ (६४९१९)

तस्य शाखाप्रशाखासु वृक्षशाखावलम्बिनः ।

नानारूपा मधुकरा घोररूपा भयावहाः ॥ ११-५-१६ (६४९२०)

आसते मधु संवृत्य पूर्वमेव निकेतजाः ।  
 भूयोभूयः समीहन्ते मधूनि भरतर्षभ ॥ ११-५-१७ (६४९२१)  
 स्वादनीयानि भूतानां यैर्बालो न वितृप्यते ।  
 तेषां मधूनां बहुधा धारा प्रस्रवते तदा ॥ ११-५-१८ (६४९२२)  
 आलम्बमानः स पुमान्धारां पिबति सर्वदा ।  
 न चास्य तृष्णा विरता पिबमानस्य सङ्कटे ॥ ११-५-१९ (६४९२३)  
 अभीप्सति च तां नित्यमृतृप्तः स पुनः पुनः ।  
 न चास्य जीविते राजन्निर्वेदः समजायत ॥ ११-५-२० (६४९२४)  
 तत्रैव च मनुष्यस्य जीविताशा प्रतिष्ठिता ।  
 कृष्णाः श्वेताश्च तं वृक्षं निकृन्तन्ति स्म मूषिकाः ॥ ११-५-२१  
 (६४९२५)  
 व्यालैश्च तद्वनं दुर्गं स्त्रिया च परमोग्रया ।  
 कूपाधस्ताच्च नागेन पीनाहे कुञ्जरेण च ॥ ११-५-२२ (६४९२६)  
 वृक्षप्रपाताच्च भयं मूषिकेभ्यश्च पञ्चमम् ।  
 मधुलोभान्मधुकरैः षष्ठमाहुर्महद्भयम् ॥ ११-५-२३ (६४९२७)  
 एवं स वसते तत्र क्षिप्तः संसारसागरे ।  
 न चैव जीविताशायां निर्वेदमुपगच्छति ॥ ११-५-२४ (६४९२८)  
 इति श्रीमन्महाभारते स्त्रीपर्वणि जलप्रदानिकपर्वणि पञ्चमोऽध्यायः  
 ॥ ५ ॥

स्त्रीपर्व - अध्याय ००६

॥ श्रीः ॥

११.६. अध्यायः ६

Mahabharata - Strii Parva - Chapter Topics

पूर्वाध्याये कान्तारादित्वेन रूपितानां संसारादीनां स्वस्वशब्दैः  
प्रतिपादनम् ॥ १ ॥

Mahabharata - Strii Parva - Chapter Text

११-६-० (६४९२९)

धृतराष्ट्र उवाच । ११-६-०क्ष (५३२२)

अहो खलु महद्दुःखं कृच्छ्रवासं वसत्यसौ ।

कथं तस्य रतिस्तत्र तुष्टिर्वा वदतां वर ॥ ११-६-१ (६४९३०)

स देशः क्वनु यत्रासौ वसते धर्मसङ्कटे ।

कथं वा स विमुच्येत नरस्तस्मान्महाभयात् ॥ ११-६-२ (६४९३१)  
 एतन्मे सर्वमाचक्ष्व साधु चेष्टामहे तदा ।  
 कृपा मे महती जाता तस्याभ्युद्धरणेन हि ॥ ११-६-३ (६४९३२)  
 विदुर उवाच । ११-६-४क्ष् (५३२३)  
 उपाख्यानमिदं राजन्मोक्षविद्धिरुदाहृतम् ।  
 सुगतिं विन्दते येन परलोकेषु मानवः ॥ ११-६-४ (६४९३३)  
 उच्यते यत्तु कान्तारं महासंसार एव सः ।  
 वनं दुर्गं हि यच्चैतत्संसारगहनं हि तत् ॥ ११-६-५ (६४९३४)  
 ये च ते कथिता व्याला व्याधयस्ते प्रकीर्तिताः ॥ ११-६-६ (६४९३५)  
 या सा नारी बृहत्काया अध्यतिष्ठत तत्र वै ।  
 तामाहुस्तु जरां प्राज्ञा रूपवर्णविनाशिनीम् ॥ ११-६-७ (६४९३६)  
 स यस्तु कूपो नृपते स तु देहः शरीरिणाम् ।  
 यस्तत्र वसतेऽधस्तान्महाहिः काल एव सः ।  
 अन्तकः सर्वभूतानां देहिनां प्राणाहार्यसौ ॥ ११-६-८ (६४९३७)  
 कूपमध्ये च या जाता वल्ली यत्र स मानवः ।  
 प्रोतो ययाऽभवल्लग्नो जीविताशा शरीरिणाम् ॥ ११-६-९ (६४९३८)  
 स यस्तु कूपपीनाहे तं वृक्षं परिसर्पति ।  
 षड्वक्त्रः कुञ्जरो राजन्स तु संवत्सरः स्मृतः ॥ ११-६-१० (६४९३९)  
 मुखानि ऋतवो मासाः पादा द्वादशा कीर्तिताः ।  
 ये तु वृक्षं निकृन्तन्ति मूषिकाः पन्नगास्तथा ॥ ११-६-११ (६४९४०)  
 रात्र्यहानि तु तान्याहुर्भूतानां परिचिन्तकाः ।  
 ये ते मधुकरास्तत्र कामास्ते परिकीर्तिताः ॥ ११-६-१२ (६४९४१)  
 यास्तु ता बहुशो धाराः स्रवन्ति मधुनिस्रवम् ।  
 तांस्तु कामरसान्विन्द्याद्यत्र सज्जन्ति मानवाः ॥ ११-६-१३ (६४९४२)  
 एवं संसारचक्रस्य परिवृत्तिं विदुर्बुधाः ।  
 येन संसारचक्रस्य पाशांश्छिन्दन्ति सर्वथा ॥ ११-६-१४ (६४९४३)

इति श्रीमन्महाभारते स्त्रीपर्वणि जलप्रदानिकपर्वणि पञ्चमोऽध्यायः

॥ ५ ॥

Mahabharata - Strii Parva - Chapter Footnotes

११-६-४ उपमानमिदं राजन्निति झ् पाठः ॥

११-६-६ षष्ठोऽध्यायः ॥

स्त्रीपर्व - अध्याय ००७

॥ श्रीः ॥

## ११.७. अध्यायः ७

Mahabharata - Strii Parva - Chapter Topics

विदुरेण धृतराष्ट्रम्प्रति तत्त्वकथनम् ॥ १ ॥

Mahabharata - Strii Parva - Chapter Text

११-७-० (६४९४४)

धृतराष्ट्र उवाच । ११-७-०क्ष् (५३२४)

अहोऽभिहितमाख्यानं भवता तत्त्वदर्शिना ।

भूय एव तु मे हर्षः श्रोतुं वागमृतं तव ॥ ११-७-१ (६४९४५)

विदुर उवाच । ११-७-२क्ष् (५३२५)

शृणु भूयः प्रवक्ष्यामि मार्गस्यैतस्य विस्तरम् ।

यच्छ्रुत्वा विप्रमुच्यन्ते संसाराद्धि विचक्षणाः ॥ ११-७-२ (६४९४६)

यथा तु पुरुषो राजन्दीर्घमध्वानमास्थितः ।

क्वचित्क्वचिच्छ्रमस्थानं कुरुते वासमेव वा ॥ ११-७-३ (६४९४७)

एवं संसारपर्याये गर्भवासेषु भारत ।

कुर्वन्ति दुर्बुधा वासं मुच्यन्ते तत्र पण्डिताः ॥ ११-७-४ (६४९४८)

तस्मादध्वानमेवैतमाहुः शास्त्रविदो जनाः ।

यत्तत्संसारगहनं वनमाहुर्मनीषिणः ॥ ११-७-५ (६४९४९)

सोयं लोकसमावर्तो मर्त्यानां भरतर्षभ ।

चराणां स्थावराणां च न गृध्येत्तत्र पाण्डितः ॥ ११-७-६ (६४९५०)

शारीरा मानसाश्चैव मर्त्यानां व्याधयश्च ये ।

प्रत्यक्षाश्च परोक्षाश्च ते व्यालाः कथिता बुधैः ॥ ११-७-७ (६४९५१)

क्लिश्यमानाश्च तैर्नित्यं मार्यमाणाश्च भारत ।

स्वकर्मभिर्महाव्यालैर्नोद्विजन्त्यल्पबुद्धयः ॥ ११-७-८ (६४९५२)

अथापि तैर्विमुच्येत व्याधिभिः पुरुषो नृप ।

आवृणोत्येव तं पश्चाज्जरा रूपविनाशिनी ॥ ११-७-९ (६४९५३)

शब्दरूपरसस्पर्शगन्धैश्च विविधैरपि ।

मज्जमानं महापङ्के निरालम्बे समन्ततः ॥ ११-७-१० (६४९५४)

संवत्सरर्तवो मासाः पक्षाहोरात्रसन्धयः ।

क्रमेणास्य प्रवृज्जन्ति रूपमायुस्तथैव च ॥ ११-७-११ (६४९५५)

एते कालस्य विधयो नैताञ्जानान्ति दुर्बुधाः ।

धात्राऽभिलिखितान्याहुः सर्वभूतानि कर्मणा ॥ ११-७-१२ (६४९५६)

रथः शरीरं भूतानां सत्त्वमाहुस्तु सारथिम् ।

इन्द्रियाणि ह्यानाहुः कर्मबुद्धिस्तु रश्मयः ॥ ११-७-१३ (६४९५७)

तेषां हयानां यो वेगं धावतामनु धावति ।  
 सतु संसारचक्रेऽस्मिंश्चक्रवत्परिवर्तते ॥ ११-७-१४ (६४९५८)  
 यस्तान्संयमते बुद्ध्या संयतो न निवर्तते ।  
 यस्तु संसारचक्रेऽस्मिंश्चक्रवत्परिवर्तते ॥ ११-७-१५ (६४९५९)  
 श्रममाणा न मुह्यन्ति संसारे न भ्रमन्ति ते ।  
 संसारे भ्रमतां राजन्दुःखमेतद्धि जायते ॥ ११-७-१६ (६४९६०)  
 तस्पादस्य निवृत्यर्थं यत्नमेवाचरेद्बुधः ।  
 उपेक्षा नात्र कर्तव्या शतशाखः प्रवर्धते ॥ ११-७-१७ (६४९६१)  
 यतेन्द्रियो नरो राजन्क्रोधलोभनिराकृतः ।  
 सन्तुष्टः सत्यवादी यः स शान्तिमधिगच्छति ॥ ११-७-१८ (६४९६२)  
 याम्यमाहू रथं ह्येनं मुह्यन्ते येन दुर्बुधाः ।  
 स चैतत्प्राप्नुयाद्राजन्यत्वं प्राप्तो नराधिप ॥ ११-७-१९ (६४९६३)  
 अनुतर्षुलमेवैतद्दुःखं भवति मारिष ।  
 राज्यनाशः सुहृन्नाशः सुतनाशश्च भारत ।  
 साधुः परमदुःखानां दुःखभैषज्यमारभेत् ॥ ११-७-२० (६४९६४)  
 ज्ञानौषधमवाप्येह दूरपारं महौषधम् ।  
 छिन्द्याद्दुःखमहाव्याधिं नरः संयतमानसः ॥ ११-७-२१ (६४९६५)  
 न विक्रमो न चाप्यर्थो न मित्रं न सुहृज्जनः ।  
 तस्मान्मोचयते दुःखाद्यथात्मा स्थिरनिश्चयः ॥ ११-७-२२ (६४९६६)  
 तस्मान्मैत्रं समास्थाय शीलमापदि भारत ।  
 दमस्त्यागोऽप्रमादश्च ते त्रयो ब्रह्मणो हयाः ॥ ११-७-२३ (६४९६७)  
 शीलरश्मिसमायुक्ते स्थितो यो मानसे रथे ।  
 त्यक्त्वा मृत्युभयं राजन्ब्रह्मलोकं स गच्छति ॥ ११-७-२४ (६४९६८)  
 अभयं सर्वभूतेभ्यो यो ददाति महीपते ।  
 स गच्छति परं स्थानं विष्णोः पदमनामयम् ॥ ११-७-२५ (६४९६९)  
 न तत्क्रतुसहस्रेण नोपवासैश्च नित्यशः ।  
 अभयस्य च दानेन यत्फलं प्राप्नुयान्नरः ॥ ११-७-२६ (६४९७०)  
 न ह्यात्मनः प्रियतरं किञ्चिद्भूतेषु निश्चितम् ।  
 अनिष्टं सर्वभूतानां मरणं नाम भारत ॥ ११-७-२७ (६४९७१)  
 तस्मात्सर्वेषु भूतेषु दया कार्या विपश्चिता ॥ ११-७-२८ (६४९७२)  
 नानायोगसमायुक्ता बुद्धिजालेन संवृताः ।  
 असूक्ष्मदृष्टयो मन्दा भ्राम्यन्ते तत्रतत्र ह ।  
 सुसूक्ष्मदृष्टयो राजन्ब्रजन्ति ब्रह्मसाम्यताम् ॥ ११-७-२९ (६४९७३)  
 एवं ज्ञात्वा महाप्राज्ञ स तेषामौर्ध्वदैहिकम् ।  
 कर्तुमर्हति तेनैव फल प्राप्स्यति वै भवान् ॥ ११-७-३० (६४९७४)

इति श्रीमन्महाभारते स्त्रीपर्वणि जलप्रदानिकपर्वणि सप्तमोऽध्यायः ॥ ७ ॥

Mahabharata - Strii Parva - Chapter Footnotes

- ११-७-३ श्रमाच्छ्रान्त इति झ षाठः ॥  
११-७-८ वार्यमाणाश्च भारतेति झ षाठः ॥  
११-७-९ अथापि तैर्न मुच्येतेति क षाठः ॥  
११-७-१० मज्जमांसमहापङ्के इति झ षाठः ॥  
११-७-१७ ये तु संसारचक्रेऽस्मिन्निति झ षाठः ॥  
११-७-१५ शतशास्वः संसारवृक्षः ॥  
११-७-१७ क्रोधलोभौ निराकृतौ येन सः ॥  
११-७-१८ याम्यं योमलोकप्रापकं संसारगहनम् ॥  
११-७-१९ अनुतर्षुलं तृष्णाशीलं लक्षीकृत्य  
। अनुकर्षणमेनैतद्दुःखं न भवति भारतेति क षाठः ॥  
११-७-२० दूरपारं ब्रह्मज्ञानम् ॥  
११-७-२३ ब्रह्मणः ब्रह्मलोकस्य प्रापका इति शेषः ॥  
११-७-७ सप्तमोऽध्यायः ॥

स्त्रीपर्व - अध्याय ००८

॥ श्रीः ॥

११.८. अध्यायः ८

Mahabharata - Strii Parva - Chapter Topics

व्यासेन धृतराष्ट्रस्य शोकापनोदनम् ॥ १ ॥

Mahabharata - Strii Parva - Chapter Text

११-८-० (६४९७५)

वैशम्पायन उवाच । ११-८-०क्ष् (५३२६)

विदुरस्य तु तद्वाक्यं निशम्य कुरुसत्तमः ।

पुत्रशोकाभिसन्तप्तः पपात भुवि मूर्च्छितः ॥ ११-८-१ (६४९७६)

तं तथा पतितं भूमौ निःसंज्ञं प्रेक्ष्य बान्धवाः ।

कृष्णद्वैपायनश्चैव क्षत्ता च विदुरस्तथा ॥ ११-८-२ (६४९७७)

सञ्जयः सुहृदश्चान्ये द्वास्था ये चास्य सम्मताः ।

जलेन सुखशीतेन तालवृन्तैश्च भारत ॥ ११-८-३ (६४९७८)

पस्पर्शुश्च करैर्गात्रं वीजमानाश्च यत्नतः ।

अन्वासत चिरं कालं धृतराष्ट्रं तथाविधम् ॥ ११-८-४ (६४९७९)

अथ दीर्घस्य कालस्य लब्धसञ्ज्ञो महीपतिः ।  
 विललाप चिरं कालं पुत्राधिभिरभिप्लुतः ॥ ११-८-५ (६४९८०)  
 धिगस्तु खलु मानुष्यं मानुष्ये च परिग्रहम् ।  
 यतोमूलानि दुःखानि सम्भवन्ति पुनःपुनः ॥ ११-८-६ (६४९८१)  
 मित्रनाशेऽर्थनाशे च ज्ञातिसम्बन्धिनामपि ।  
 प्राप्यते सुमहद्दुःखं विषाग्निप्रतिमं विभो ॥ ११-८-७ (६४९८२)  
 येन दह्यन्ति गात्राणि येन प्रज्ञा विनश्यति ।  
 येनाभिभूतः पुरुषो मरणं प्रतिपद्यते ॥ ११-८-८ (६४९८३)  
 तदिदं मरणं प्राप्तं मया भाग्यविपर्ययात् ।  
 शतस्यान्तं नाधिगच्छामि ऋते प्राणविमोक्षणात् ॥ ११-८-९ (६४९८४)  
 तच्चैवाहं करिष्यामि अद्यैव द्विजसत्तम ।  
 इत्युक्त्वा तु महात्मानं पितरं ब्रह्मवित्तमम् ॥ ११-८-१० (६४९८५)  
 धृतराष्ट्रोऽभवन्मूढः स शोकं परमं गतः ।  
 अभूच्च तूष्णीं राजाऽसौ ध्यायमानो महीपतिः ॥ ११-८-११ (६४९८६)  
 तस्य तद्वचनं श्रुत्वा कृष्णद्विपायनः प्रभुः ।  
 पुत्रशोकाभिसन्तप्तं पुत्रं वचनमब्रवीत् ॥ ११-८-१२ (६४९८७)  
 व्यास उवाच । ११-८-१३क्ष (५३२७)  
 धृतराष्ट्र महाबाहो शृणु वक्ष्यामि पुत्रक ।  
 श्रुतवानसि मेधावी धर्मार्थकुशलः प्रभो ॥ ११-८-१३ (६४९८८)  
 न तेऽस्त्यविदितं किञ्चिद्वेदितव्यं परन्तप ।  
 अनित्यतां हि भूतानां विजानासि न संशयः ॥ ११-८-१४ (६४९८९)  
 अध्रुवे जीवलोके च स्थाने वा शाश्वते सति ।  
 जीविते मरणान्ते च कस्माच्छोचसि पुत्रक ॥ ११-८-१५ (६४९९०)  
 प्रत्यक्षं तव राजेन्द्र वैरस्यास्य समुद्भवः ।  
 पुत्रं ते कारणं कृत्वा कालयोगेन निर्मितः ॥ ११-८-१६ (६४९९१)  
 अवश्यं भवितव्ये च कुरूणां सङ्क्षये नृप ।  
 कस्माच्छोचसि ताञ्शूरान्गतान्परमिकां गतिम् ॥ ११-८-१७ (६४९९२)  
 जानता च महाबाहो विदुरेण महात्मना ।  
 यतितं सर्वयत्नेन शमं प्रति जनेश्वर ॥ ११-८-१८ (६४९९३)  
 न च दैवकृतो मार्गः शक्यो भूतेन केनचित् ।  
 घटताऽपि चिरं कालं नियन्तुमिति मे मतिः ॥ ११-८-१९ (६४९९४)  
 देवतानां हि यत्कार्यं मया प्रत्यक्षतः श्रुतम् ।  
 तत्तेऽहं सम्प्रवक्ष्यामि यथा स्थैर्यं भवेत्तव ॥ ११-८-२० (६४९९५)  
 पुराऽहं परितो यातः सभामैन्द्रीं जितक्लमः ।  
 अपश्यं तत्र च सदा समवेतान्दिवोकसः ॥ ११-८-२१ (६४९९६)  
 नारदप्रमुखांश्चापि सर्वान्देवर्षिसत्तमान् ।

तत्र चापि मया दृष्टा पृथिवी पृथिवीपते ॥ ११-८-२२ (६४९९७)  
 कार्यार्थमुपसम्पन्ना देवतानां समीपतः ।  
 उपगम्य तदा धात्री देवानाह समागतान् ॥ ११-८-२३ (६४९९८)  
 यत्कार्यं मम युष्माभिर्ब्रह्मणः सदने तदा ।  
 प्रतिज्ञातं महाभागास्तच्छीघ्रं संविधीयताम् ॥ ११-८-२४ (६४९९९)  
 तस्यास्तद्वचनं श्रुत्वा विष्णुर्लोकनमस्कृतः ।  
 उवाच वाक्यं प्रहसन्प्रभुस्तां देवसंसदि ॥ ११-८-२५ (६५०००)  
 धृतराष्ट्रस्य पुत्राणां यस्तु ज्येष्ठः शतस्य वै ।  
 दुर्योधन इति ख्यातः स ते कार्यं करिष्यति ॥ ११-८-२६ (६५००१)  
 तं च प्राप्य महीपालं कृतकृत्या भविष्यसि ।  
 तस्यार्थे पृथिवीपालाः कुरुक्षेत्रं समागताः ॥ ११-८-२७ (६५००२)  
 अन्योन्यं घातयिष्यन्ति दृढैः शस्त्रैः प्रहारिणः ।  
 ततस्ते भविता देवि भारस्य युधि नाशनम् ॥ ११-८-२८ (६५००३)  
 गच्छ शीघ्रं स्वकं स्थानं लोकान्धारय शोभने ।  
 स एष ते सुतो राजल्लोकसंहारकारणात् ॥ ११-८-२९ (६५००४)  
 कलेरंशः समुत्पन्नो गान्धार्या जठरे नृप ।  
 अमर्षी बलवाञ्छूरः क्रोधनो दुष्प्रसाधनः ॥ ११-८-३० (६५००५)  
 दैवयोगात्समुत्पन्ना भ्रातरस्तस्य तादृशाः ।  
 शकुनिर्मातुलञ्चैव कर्णश्च परमः सखा ॥ ११-८-३१ (६५००६)  
 समुत्पन्ना विनाशार्थं पृथिव्यां सहिता नृपाः ।  
 श्यादृशो जायते राजा तादृशोऽस्य जनो भवेत् ॥ ११-८-३२ (६५००७)  
 अधर्मो धर्मतां याति स्वामी चेद्द्वार्मिको भवेत् ।  
 स्वामिनो गुणदोषाभ्यां भृत्याः स्युर्नात्र संशयः ॥ ११-८-३३ (६५००८)  
 दुष्टं राजानमासाद्य गतास्ते तनया नृप ॥  
 एतमर्थं महाबाहो नारदो वेद तत्त्ववित् ॥ ११-८-३४ (६५००९)  
 आत्मापराधात्पुत्रास्ते विनष्टाः पृथिवीपते ।  
 मा ताञ्छोचस्व राजेन्द्र न हि शोकेऽस्ति कारणम् ॥ ११-८-३५ (६५०१०)  
 न हि ते पाण्डवाः स्वल्पमपराध्यन्ति भारत ।  
 पुत्रास्तव दुरात्मानो यैरियं घातिता मही ॥ ११-८-३६ (६५०११)  
 नारदेन च भद्रं ते पूर्वमेव न संशयः ।  
 युधिष्ठिरस्य समितौ राजसूये निवेदितम् ॥ ११-८-३७ (६५०१२)  
 पाण्डवाः कौरवाः सर्वे समासाद्य परस्परम् ।  
 न भविष्यन्ति कौन्तेय यत्ते कृत्यं तदाचर ॥ ११-८-३८ (६५०१३)  
 नारदस्य वचः श्रुत्वा तथाऽकुर्वत पाण्डवाः ।  
 एतत्ते सर्वमाख्यातं देवगुह्यं सनातनम् ॥ ११-८-३९ (६५०१४)  
 कथं ते शोकनाशः स्यात्प्राणेषु च दया प्रभो ।

स्नेहश्च पाण्डुपुत्रेषु ज्ञात्वा दैवकृतं विधिम् ॥ ११-८-४० (६५०१५)  
 एष चार्थो महाबाहो पूर्वमेव मया श्रुतः ।  
 कथितो धर्मराजस्य राजसूये कुरुत्तम ॥ ११-८-४१ (६५०१६)  
 यतितं धर्मपुत्रेण मया गुह्ये निवेदिते ।  
 अविग्रहे कौरवाणां दैवं तु बलवत्तरम् ॥ ११-८-४२ (६५०१७)  
 अनतिक्रमणीयो हि विधी राजन्कथञ्चन ।  
 कृतान्तस्य तु भूतेन स्थावरेण चरेण च ॥ ११-८-४३ (६५०१८)  
 भवान्धर्मपरो यत्र बुद्धिश्रेष्ठश्च भारत ।  
 मुह्यते प्राणिनां ज्ञात्वा गतिं चागतिमेव च ॥ ११-८-४४ (६५०१९)  
 त्वां तु शोकेन सन्तप्तं मुह्यमानं मुहुर्मुहुः ।  
 ज्ञात्वा युधिष्ठिरो राजा प्राणानपि परित्यजेत् ॥ ११-८-४५ (६५०२०)  
 कृपालुर्नित्यशो वीरस्तिर्यग्योनिगतेष्वपि ।  
 स कथं त्वयि राजेन्द्र कृपां नैव करिष्यति ॥ ११-८-४६ (६५०२१)  
 मम चैव नियोगेन विधेश्चाप्यनिवर्तनाम् ।  
 पाण्डवानां च कारुण्यात्प्राणान्धारय भारत ॥ ११-८-४७ (६५०२२)  
 एवं ते वर्तमानस्य लोके कीर्तिर्भविष्यति ।  
 धर्मार्थः सुमहांस्तात तप्तं स्याच्च तपस्विरात् ॥ ११-८-४८ (६५०२३)  
 पुत्रशोकं समुत्पन्नं हुताशं ज्वलितं यथा ।  
 प्रज्ञाम्भसा महाराज निर्वापय सदा सता ॥ ११-८-४९ (६५०२४)  
 वैशम्पायन उवाच । ११-८-५०क्ष् (५३२८)  
 तच्छ्रुत्वा तस्य वचनं व्यासस्यामिततेजसः ।  
 मुहूर्तं समनुध्यायन्धृतराष्ट्रोऽभ्यभाषत ॥ ११-८-५० (६५०२५)  
 महता शोकजालेन प्रणुन्नोऽस्मि द्विजोत्तम ।  
 नात्मानमवबुध्यामि मुह्यमानो मुहुर्मुहुः ॥ ११-८-५१ (६५०२६)  
 इदं तु वचनं श्रुत्वा तव देवनियोगजम् ।  
 धारयिष्याम्यहं प्राणान्यतिष्ये च न शोचितुं ॥ ११-८-५२ (६५०२७)  
 एतच्छ्रुत्वा तु वचनं व्यासः सत्यवतीसुतः ।  
 धृतराष्ट्रस्य राजेन्द्र तत्रैवान्तरधीयत ॥ ११-८-५३ (६५०२८)

इति श्रीमन्महाभारते स्त्रीपर्वणि जलप्रदानिकपर्वणि अष्टमोऽध्यायः  
 ॥ ८ ॥

Mahabharata - Strii Parva - Chapter Text

११-८-० (६५०२९)

शजनमेजय उवाच । ११-८-०क्ष् (५३२९)

गते भगवति व्यासे धृतराष्ट्रो महीपतिः ।

किमचेष्ट विप्रर्षे तन्मे व्याख्यातुमर्हसि ॥ ११-८-१ (६५०३०)  
 तथैव कौरवो राजा धर्मपुत्रो महामनाः ।  
 कृपप्रभृतयश्चैव किमकुर्वत ते त्रयः ॥ ११-८-२ (६५०३१)  
 अश्वत्थाम्नः श्रुतं कर्म शापश्चान्योन्यकारितः ।  
 वृत्तान्तमुत्तरं ब्रूहि यदभाषत सञ्जयः ॥ ११-८-३ (६५०३२)  
 वैशम्पायन उवाच । ११-८-४क्ष (५३३०)  
 हते दुर्योधने चैव हते सैन्ये च सर्वशः ।  
 सञ्जयो विगतप्रज्ञो धृतराष्ट्रमुपस्थितः ॥ ११-८-४ (६५०३३)  
 सञ्जय उवाच । ११-८-५क्ष (५३३१)  
 आगम्य नानादेशेभ्यो नानाजनपदेश्वराः ।  
 पितृलोकं गता राजन्सर्वे तव सुतैः सह ॥ ११-८-५ (६५०३४)  
 याच्यमानेन सततं तव पुत्रेण भारत ।  
 घातिता पृथिवी सर्वा वैरस्यान्तं विधित्सता ॥ ११-८-६ (६५०३५)  
 पुत्राणामथ पौत्राणां पितृणां च महीपते ।  
 आनुपूर्व्येण सर्वेषां प्रेतकार्याणि कारय ॥ ११-८-७ (६५०३६)  
 वैशम्पायन उवाच । ११-८-८क्ष (५३३२)  
 तच्छ्रुत्वा वचनं घोरं सञ्जयस्य महीपतिः ।  
 गतासुरिव निश्चेष्टो न्यपतत्पृथिवीतले ॥ ११-८-८ (६५०३७)  
 तं शयानमुपागम्य पृथिव्यां पृथिवीपतिम् ।  
 विदुरः सर्वधर्मज्ञ इदं वचनमब्रवीत् ॥ ११-८-९ (६५०३८)  
 उत्तिष्ठ राजन्किं शेषे मा शुचो भरतर्षभ ।  
 एषा वै सर्वसत्वानां लोकेश्वर परा गतिः ॥ ११-८-१० (६५०३९)  
 अभावादीनि भूतानि भावमध्यानि भारत ।  
 अभावनिधनान्येव तत्र का परिदेवना ॥ ११-८-११ (६५०४०)  
 न शोचन्मृतमन्वेति न शोचन्म्रियते नरः ।  
 एवं सांसिद्धिके लोके किमर्थमनुशोचसि ॥ ११-८-१२ (६५०४१)  
 अयुध्यमानो म्रियते युध्यमानस्तु जीवति ।  
 कालं प्राप्य महाराज न कश्चिदतिवर्तते ॥ ११-८-१३ (६५०४२)  
 कालः कर्षति भूतानि सर्वाणि विविधानि च ।  
 न कालस्य प्रियः कश्चिन्न द्वेष्यः कुरुसत्तम ॥ ११-८-१४ (६५०४३)  
 यथा वायुस्तृणाग्राणि संवर्तपति सर्वतः ।  
 तथा कालवशं यान्ति भूतानि भरतर्षभ ॥ ११-८-१५ (६५०४४)  
 एकसार्थप्रयातानां सर्वेषां तत्र गामिनाम् ।  
 यस्य कालः प्रयात्यग्रे तत्र का परिदेवना ॥ ११-८-१६ (६५०४५)  
 यांश्चापि निहतान्युद्धे राजंस्त्वमनुशोचसि ।  
 न शोच्या हि माहत्मानः सर्वे ते त्रिदिवं गताः ॥ ११-८-१७ (६५०४६)

न यज्ञैर्दक्षिणावज्जिनं तपोभिर्न विद्यया ।  
 तथा स्वर्गमुपायान्ति यथा शूरास्तनुत्यजः ॥ ११-८-१८ (६५०४७)  
 सर्वे वेदविदः शूराः सर्वे सुचरितव्रताः ।  
 सर्वे चाभिमुखाः क्षीणास्तत्र का परिदेवना ॥ ११-८-१९ (६५०४८)  
 शरीराग्निषु शूराणां जुहुवुस्ते शराहुतीः ।  
 हूयमानाञ्जशरांश्चैव सेहुरुत्तमपूरषाः ॥ ११-८-२० (६५०४९)  
 एवं राजंस्तवाचक्षे स्वर्ग्यं पन्थानमुत्तमम् ।  
 न युद्धादधिकं किञ्चित्क्षत्रियस्येह विद्यते ॥ ११-८-२१ (६५०५०)  
 क्षत्रियास्ते महात्मानः शूराः समितिशोभनाः ।  
 आशिषं परमां प्राप्ता न शोच्याः सर्व एव हि ॥ ११-८-२२ (६५०५१)  
 आत्मनाऽऽत्मानमाश्वास्य मा शुचः पुरुषर्षभ ।  
 नाद्य शोकाभिभूतस्त्वं कार्यमुत्स्नष्टुमर्हसि ॥ ११-८-२३ (६५०५२)

इति श्रीमन्महाभारते स्त्रीपर्वणि जलप्रदानिकपर्वणि अध्यायः ॥

Mahabharata - Strii Parva - Chapter Footnotes

११-८-२९ कालः संहारकारणादिति क ल्छ ष षाठः ॥  
 ११-८-३७ नारदेन समाख्यातमिति क ल्छ ष षाठः ॥  
 ११-८-३९ तदाऽशोचन्त पाण्डवा इति झ षाठः ॥  
 ११-८-४८ धर्मश्च सुमहास्तात तप्तस्य तपसश्चिरादिति  
 क ल्छ ष षाठः ॥  
 ११-८-८ अष्टमोऽध्यायः ॥

स्त्रीपर्व - अध्याय ००९

॥ श्रीः ॥

११.९. अध्यायः ९

Mahabharata - Strii Parva - Chapter Topics

धृतराष्ट्रेण गान्धरीप्रभृतिभिः स्त्रीभिः सह मृतजनावलोकनाय  
 रणाङ्गणम्प्रति प्रयाणम् ॥ १ ॥

Mahabharata - Strii Parva - Chapter Text

११-९-० (६५०५३)

गजनमेजय उवाच । ११-९-०क्ष (५३३३)

गते व्यासे तु धर्मात्मा धृतराष्ट्रो महीपतिः ।

किमचेष्टत विप्रर्षे तन्मे व्याख्यातुमर्हसि ॥ ११-९-१ (६५०५४)  
 वैशम्पायन उवाच । ११-९-२क्ष् (५३३४)  
 एतच्छ्रुत्वा नरश्रेष्ठश्चिरं ध्यात्वा त्वचेतनः ।  
 सञ्जयं योजयेत्युक्त्वा विदुरं प्रत्यभाषत ॥ ११-९-२ (६५०५५)  
 क्षिप्रमानय गान्धारी सर्वाश्च भरतस्त्रियः ।  
 कुन्तीं चैव तथा क्षत्तः समानय ममाऽन्तिकम् ॥ ११-९-३ (६५०५६)  
 एवमुक्त्वा स धर्मात्मा विदुरं धर्मवित्तमम् ।  
 शोकविप्रहतज्ञानो यानमेवान्वरोहत ॥ ११-९-४ (६५०५७)  
 गान्धारी पुत्रशोकार्ता भर्तुर्वचननोदिता ।  
 सह कुन्त्या यतो राजा सह स्त्रीभिरुपाद्रवत् ॥ ११-९-५ (६५०५८)  
 ताः समासाद्य राजानं भृशं शोकसमन्विताः ।  
 आमन्त्र्यान्योन्यमायस्ता भृशमुच्चुकुशुस्ततः ॥ ११-९-६ (६५०५९)  
 ताः समाश्वासयत्क्षत्ता ताभ्यश्चार्ततरः स्वयम् ।  
 अश्रुकण्ठीः समारोप्य ततोऽसौ निर्ययौ पुरात् ॥ ११-९-७ (६५०६०)  
 ततः प्रणादः सञ्जज्ञे सर्वेषु कुरुवेश्मसु ।  
 आकुमारं पुरं सर्वमभवच्छोककर्षितम् ॥ ११-९-८ (६५०६१)  
 अदृष्टपूर्वा या नार्यः पुरा देवगणैरपि ।  
 पृथग्जनेन दृश्यन्ते तास्तदा निहतेश्वराः ॥ ११-९-९ (६५०६२)  
 प्रकीर्य केशान्सुशुभान्भूषणान्यवमुच्य च ।  
 एकवस्त्रधरा नार्यः परिपेतुरनाथवत् ॥ ११-९-१० (६५०६३)  
 श्वतेपर्वतरूपेभ्यो गृहेभ्यस्ता निराक्रमन् ।  
 गुहाभ्य इव शैलानां पृषत्यो हतयूथपाः ॥ ११-९-११ (६५०६४)  
 तान्युदीर्णानि नारीणां तदा वृन्दान्यनेकशः ।  
 शोकार्तान्यद्रवन्नाजन्किशोरीणामिवाङ्गणे ॥ ११-९-१२ (६५०६५)  
 प्रगृह्य बाहून्क्रोशन्त्यः पुत्रान्भ्रातृन्पितृनपि ।  
 दर्शयन्ति हता हि स्म युगान्ते लोकसङ्क्षयम् ॥ ११-९-१३ (६५०६६)  
 विलपन्त्यो रुदन्त्यश्च धावमानास्ततस्ततः ।  
 शोकेनोपहतज्ञाताः कर्तव्यं न प्रजज्ञिरे ॥ ११-९-१४ (६५०६७)  
 व्रीडां जग्मुः पुरा याः स्म सखीनामपि योषितः ।  
 ता एकवस्त्रा निर्लज्जाः श्वश्रूणां पुरतोऽभवन् ॥ ११-९-१५ (६५०६८)  
 परस्परं सुसूक्ष्मेषु शोकेष्वाश्वासयन्ति याः ।  
 ताः शोकविह्वला राजन्नवैक्षन्त परस्परम् ॥ ११-९-१६ (६५०६९)  
 ताभिः परिवृतो राजा रुदतीभिः सहस्रशः ।  
 निर्ययौ नगराद्दीनस्तूर्णमायोधनं प्रति ॥ ११-९-१७ (६५०७०)  
 शिल्पिनो वणिजो वैश्याः सर्वे कर्मोपजीविनः ।  
 ते पार्थिवं पुरस्कृत्य निर्ययुर्नगराद्बहिः ॥ ११-९-१८ (६५०७१)

तेषां विक्रोशमानानामार्तानां कुरुसङ्क्षये ।  
प्रादुरासीन्महाज्शब्दो व्यथयन्भुवनान्युत ॥ ११-९-१९ (६५०७२)  
युगान्तकाले सम्प्राप्ते भूतानां दह्यतामिव ।  
अभावस्योदयः प्राप्त इति भूतानि मेनिरे ॥ ११-९-२० (६५०७३)  
भृशमुद्विग्नमनसस्ते पौराः कुरुसङ्क्षये ।  
प्राक्रोशन्त महाराज स्वनुरक्तास्तदा भृशम् ॥ ११-९-२१ (६५०७४)

इति श्रीमन्महाभारते स्त्रीपर्वणि जलप्रदानिकपर्वणि नवमोऽध्यायः ॥ ९ ॥

Mahabharata - Strii Parva - Chapter Text

११-९-० (६५०७५)  
वैशम्पायन उवाच । ११-९-०क्ष (५३३५)  
विदुरस्य तु तद्वाक्यं श्रुत्वा तु पुरुषर्षभः ।  
युज्यतां यानमित्युक्त्वा पुनर्वचनमब्रवीत् ॥ ११-९-१ (६५०७६)  
धृतराष्ट्र उवाच । ११-९-२क्ष (५३३६)  
११-९-२ (६५०७७)  
शीघ्रमानय गान्धारीं सर्वाश्च भरतस्त्रियः ।  
वधूं कुन्तीमुपादाय याश्चान्यास्तत्र योषितः ॥

Mahabharata - Strii Parva - Chapter Footnotes

११-९-४ विगता प्रज्ञा व्यासदत्तं दिव्यज्ञानं यस्य स विगतप्रज्ञः ॥  
११-९-७ समारोप्य वाहनेष्विति शेषः ॥  
११-९-११ शोकस्यातिगाढत्वात्पुनर्विदुरेणोक्तं अभावदीनीत्यादि ॥  
११-९-१५ संवर्तयति वर्तुलयति कम्पयति वा ॥  
११-९-२१ आचक्षे कथयामि ॥  
११-९-२३ कार्यं अवश्यकर्तव्यमुदकदानादि ॥  
११-९-११ पृषत्यश्चित्रहरिण्यः ॥  
११-९-१२ अङ्गमे नृत्यशिक्षाभूमौ ॥  
११-९-९ नवमोऽध्यायः ॥

---

स्त्रीपर्व - अध्याय ०१०

॥ श्रीः ॥

११.१०. अध्यायः १०

Mahabharata - Strii Parva - Chapter Topics

मृतबन्धुद्विदृक्षया समरभूमिं गच्छतो धृतराष्ट्रस्य

मध्येमार्गं कृपकृतवर्मद्रौणिभिः समागमः ॥ १ ॥  
तेषां त्रयाणां धृतराष्ट्राश्वासनपूर्वकंस्वाभिमतदेशगमनम् ॥ २ ॥

Mahabharata - Strii Parva - Chapter Text

११-१०-० (६५०७८)  
वैशम्पायन उवाच । ११-१०-०क्ष (५३३७)  
क्रोशमात्रं ततो गत्वा ददृशुस्तान्महारथान् ।  
शारद्वतं कृपं द्रौणिं कृतवर्माणमेव च ॥ ११-१०-१ (६५०७९)  
ते तु दृष्टवैव राजानं प्रज्ञाचक्षुषमीश्वरम् ।  
अश्रुकण्ठा विनिःश्वस्य रुदन्तमिदमब्रुवन् ॥ ११-१०-२ (६५०८०)  
पुत्रस्तव महाराज कृत्वा कर्म सुदुष्करम् ।  
गतः सानुचरो राजञ्शक्रलोकं महीपते ॥ ११-१०-३ (६५०८१)  
दुर्योधनबलान्मुक्ता वयमेव त्रयो रथाः ।  
सर्वमन्यत्परिक्षीणं सैन्यं ते भरतर्षभ ॥ ११-१०-४ (६५०८२)  
इत्येवमुक्त्वा राजानं कृपः शारद्वतस्ततः ।  
गान्धारीं पुत्रशोकार्तामिदं वचनमब्रवीत् ॥ ११-१०-५ (६५०८३)  
अभीता युध्यमानास्ते घ्नन्तः शत्रुगणान्बहून् ।  
वीरकर्माणि कुर्वाणाः पुत्रास्ते निधनं गताः ॥ ११-१०-६ (६५०८४)  
ध्रुवं सम्प्राप्य लोकांस्ते निर्मलाञ्शस्त्रनिर्जितान् ।  
भास्वरं देहमास्थाय विहरन्त्यमरा इव ॥ ११-१०-७ (६५०८५)  
सर्वे ह्यभिमुखा राज्ञि युध्यमाना हता युधि ।  
न हि कश्चिद्धि शूराणां युध्यमानः पराङ्मुखः ।  
शस्त्रेण निधनं प्राप्तो न च कश्चित्कृताञ्जलिः ॥ ११-१०-८ (६५०८६)  
एतां तां क्षत्रियस्याहुः पुराणाः परमां गतिम् ।  
शस्त्रेण निधनं सङ्गृहे तान्न शोचितुमर्हसि ॥ ११-१०-९ (६५०८७)  
न चापि शत्रवस्तेषां मुच्यन्ते राज्ञि पाण्डवाः ।  
शृणु यत्कृतमस्माभिरश्वत्थामपुरोगमैः ॥ ११-१०-१० (६५०८८)  
अधर्मेण हतं श्रुत्वा भीमसेनेन ते सुतम् ।  
सुप्तं शिबिरमासाद्य पाण्डूनां कदनं कृतम् ॥ ११-१०-११ (६५०८९)  
पाञ्चाला निहताः सर्वे धृष्टद्युम्नपुरोगमाः ।  
द्वुपदस्यात्मजाश्चैव द्रौपदेयाश्च पातिताः ॥ ११-१०-१२ (६५०९०)  
तथा विशसनं कृत्वा पुत्रशत्रुगणस्य ते ।  
प्राद्रवाम रणे स्थातुं न हि शक्यामहे त्रयः ॥ ११-१०-१३ (६५०९१)  
ते हि शूरा महेष्वासाः क्षिप्रमेष्यन्ति पाण्डवाः ।  
अमर्षवशमापन्ना वैरं प्रतिजिहीर्षवः ॥ ११-१०-१४ (६५०९२)

ते हतानात्मजाञ्श्रुत्वा प्रमत्ताः पुरुषर्षभाः ।  
 अन्विष्यन्तः पदं शूराः क्षिप्रमेष्यन्ति पाण्डवाः ॥ ११-१०-१५ (६५०९३)  
 तेषां तु किल्बिषं कृत्वा संस्थातुं नोत्सहामहे ।  
 अनुजानीहि नो राज्ञि मा च शोके मनः कृथाः ॥ ११-१०-१६ (६५०९४)  
 राजंस्त्वमनुजानीहि धैर्यमातिष्ठ चोत्तमम् ।  
 दिष्टान्तं पश्य चापि त्वं क्षात्रं धर्मं च केवलम् ॥ ११-१०-१७ (६५०९५)  
 इत्येवमुक्त्वा राजानं कृत्वा चाभिप्रदक्षिणम् ।  
 कृपञ्च कृतवर्मा च द्रोमपुत्रञ्च भारत ॥ ११-१०-१८ (६५०९६)  
 अवेक्षमाणा राजानं धृतराष्ट्रं मनीषिणम् ।  
 गङ्गामनु महाराज तूर्णमश्वानचोदयन् ॥ ११-१०-१९ (६५०९७)  
 अपक्रम्य तु ते राजन्सर्व एव महारथाः ।  
 आमन्त्र्यान्योन्यमुद्विगनास्त्रिधा ते प्रययुस्तदा ॥ ११-१०-२० (६५०९८)  
 जगाम हास्तिनपुरं कृपः शारद्वतस्तदा ।  
 स्वमेव राष्ट्रं हार्दिक्यो द्रौणिर्व्यासाश्रमं ययौ ॥ ११-१०-२१ (६५०९९)  
 एवं ते प्रययुर्वीरा वीक्षमाणाः परस्परम् ।  
 भयार्ताः पाण्डुपुत्राणामागस्कृत्वा महात्मनाम् ॥ ११-१०-२२ (६५१००)  
 समेत्य वीरा राजानं तदा त्वनुदिते रषौ ।  
 विप्रजग्मुर्महात्मानो यथेष्टकमरिन्दमाः ॥ ११-१०-२३ (६५१०१)  
 शसमासाद्याथ वै द्रौणिं पाण्डुपुत्रा महारथाः ।  
 व्यजयंस्ते रणे राजन्विक्रम्य तदनन्तरम् ॥ ११-१०-२४ (६५१०२)

इति श्रीमन्महाभारते स्त्रीपर्वणि जलप्रदानिकपर्वणि दशमोऽध्यायः

॥ १० ॥

Mahabharata - Strii Parva - Chapter Footnotes

११-१०-१४ वैरं प्रतिचिकीर्षव इति क पाठः ॥  
 ११-१०-१७ दिष्टान्तं मरणम् ॥  
 ११-१०-२४ तदनन्तरं कृपाचार्यकृतवर्मभ्यां वियोगानन्तरम् ॥  
 ११-१०-१० दशमोऽध्यायः ॥

स्त्रीपर्व - अध्याय ०११

॥ श्रीः ॥

११.११. अध्यायः ११

Mahabharata - Strii Parva - Chapter Topics

युधिष्ठिरेण कृष्णादिभिः सह धृतराष्ट्रसमीपमेत्याभिवादनम् ॥ १ ॥

धृतराष्ट्रेण युधिष्ठिरं मृदुलमालिङ्ग्य पञ्चाङ्गावज्ञेन  
कृष्णेन पुरतः स्थापितलोहभीमस्य दृढालिङ्गनेन भञ्जनम्  
॥ २ ॥

Mahabharata - Strii Parva - Chapter Text

११-११-० (६५१०३)

वैशम्पायन उवाच । ११-११-०क्ष (५३३८)

हतेषु सर्वेसैन्येषु धर्मराजो युधिष्ठिरः ।

शुश्रुवे पितरं वृद्धं निर्यान्तं गजसाह्वयात् ॥ ११-११-१ (६५१०४)

सोऽभ्ययात्पुत्रशोकार्तं पुत्रशोकपरिप्लुतः ।

शोचमानो महाराज भ्रातृभिः सहितस्तदा ॥ ११-११-२ (६५१०५)

अन्वीयमानो वीरेण दाशार्हेण महात्मना ।

युयुधानेन च तथा तथैव च युयुत्सुना ॥ ११-११-३ (६५१०६)

तमन्वगात्सुदुःखार्ता द्रौपदीशोककर्षिता ।

सह पाञ्चालयोषिड्विर्यास्तत्रासन्समागताः ॥ ११-११-४ (६५१०७)

सङ्ग्राममनु बृन्दानि स्त्रीणां भरतसत्तम् ।

कुररीणामिवार्तानां क्रोशन्तीनां ददर्श ह ॥ ११-११-५ (६५१०८)

ताभिः परिवृतो राजा क्रोशन्तीभिः सहस्रशः ।

ऊर्ध्वबाहुभिरार्ताभी रुदतीभिः प्रियाप्रियैः ॥ ११-११-६ (६५१०९)

क नु धर्मज्ञता राज्ञः क्व नु साद्यानुशंसता ।

यच्चावधीत्पितृन्भ्रातृन्पुत्रान्सखीनपि ॥ ११-११-७ (६५११०)

घातयित्वा कथं द्रोणं भीष्मं चापि पितामहम् ।

मनस्तेऽभून्महाबाहो हत्वा चापि जयद्रथम् ॥ ११-११-८ (६५१११)

किं नु राज्येन ते कार्यं पितृन्भ्रातृनपश्यतः ।

अभिमन्युं च दुर्धर्षं द्रौपदेयाञ्च भारत ॥ ११-११-९ (६५११२)

वैशम्पायन उवाच । ११-११-१०क्ष (५३३९)

अतीत्य ता महाबाहुः क्रोशन्तीः कुररीरिव ।

ववन्दे पितरं ज्येष्ठं धर्मराजो युधिष्ठिरः ॥ ११-११-१० (६५११३)

ततोऽभिवाद्य पितरं क्रमेणामित्रकर्षनाः ।

न्यवेदयन्त नामानि पाण्डवास्तेऽपि सर्वशः ॥ ११-११-११ (६५११४)

तमात्मजान्तकरणं पिता पुत्रवधार्दितः ।

अप्रीयमाणः शोकार्तः पाण्डवं परिष्वजे ॥ ११-११-१२ (६५११५)

धर्मराजं परिष्वज्य सान्त्वयित्वा च भारत ।

दुष्टात्मा भीममन्वैच्छद्द्विधक्षुरिव पावकः ॥ ११-११-१३ (६५११६)

स कोपपावकस्तस्य शोकवायुसमीरितः ।

भीमसेनमयं दावं दिधक्षुरिव दृश्यते ॥ ११-११-१४ (६५११७)  
 तस्य संकल्पमाज्ञाय भीमं प्रत्यशुभं हरिः ।  
 भीममाक्षिप्य पाणिभ्यां प्रददौ भीममायसम् ॥ ११-११-१५ (६५११८)  
 प्रागेव तु महाबुद्धिर्बुद्ध्वा तस्येङ्गितं हरिः ।  
 संविधानं महाप्राज्ञस्तत्र चक्रे जनार्दनः ॥ ११-११-१६ (६५११९)  
 उपगुह्यैव पाणिभ्यां भीमसेनमयस्मयम् ।  
 बभञ्ज बलवान्राजा मन्यमानो वृकोदरम् ॥ ११-११-१७ (६५१२०)  
 नागायुतसमप्राणः स राजा भीममायसम् ।  
 भङ्कृतत्वा विमथितोरस्कः सुस्राव रुधिरं मुखात् ॥ ११-११-१८ (६५१२१)  
 ततः पपात मेदिन्यां तथैव रुधिरोक्षितः ।  
 प्रपुष्पिताग्रशिखरः पारिजात इव द्रुमः ॥ ११-११-१९ (६५१२२)  
 प्रत्यगृह्णाच्च तं विद्वान्सूतो गावल्गणिस्तदा ।  
 मैवमित्यब्रवीच्चैनं शमयन्सान्त्वयन्निव ॥ ११-११-२० (६५१२३)  
 हतो भीम इति ज्ञात्वा गतमन्युर्महामनाः ।  
 हाहाभीमेति चुक्रोश नृपः शोकसमन्वितः ॥ ११-११-२१ (६५१२४)  
 तं विदित्वा गतक्रोधं भीमसेनवधार्दितम् ।  
 वासुदेवो वरः पुंसामिदं वचनमब्रवीत् ॥ ११-११-२२ (६५१२५)  
 मा शुचो धृतराष्ट्र त्वं नैव भीमस्त्वया हतः ।  
 आयसी प्रतिमा ह्येषा त्वया निष्पातिता विभो ॥ ११-११-२३ (६५१२६)  
 त्वां क्रोधवशमापन्नं विदित्वा भरतर्षभ ।  
 मयाऽपकृष्टः कौन्तेयो मृत्योर्दष्ट्रान्तरं गतः ॥ ११-११-२४ (६५१२७)  
 न हि ते राजशार्दूल बले तुल्योऽस्ति कश्चन ।  
 कः सहेत महाबाहो बाह्योर्विग्रहणं नरः ॥ ११-११-२५ (६५१२८)  
 यथान्तकमनुप्राप्य जीवन्कश्चिन्न मुच्यते ।  
 एवं बाह्यन्तरं प्राप्य तव जीवेन्न कश्चन ॥ ११-११-२६ (६५१२९)  
 तस्मात्पुत्रेण या तेऽसौ प्रतिमा कारिताऽऽयसी ।  
 भीमस्य सेयं कौरव्य तवैवोपहृता मया ॥ ११-११-२७ (६५१३०)  
 पुत्रशोकाभिसन्तप्तं धर्मादपकृतं मनः ।  
 तव राजेन्द्र तेन त्वं भीमसेनं जिघांससि ॥ ११-११-२८ (६५१३१)  
 न त्वेतत्ते क्षमं राजन्हन्यास्त्वं यद्वृकोदरम् ।  
 न हि पुत्रा महाराज जीवेयुस्ते कथञ्चन ॥ ११-११-२९ (६५१३२)  
 तस्माद्यत्कृतमस्माभिर्मन्यमानैः शमं प्रति ।  
 अनुमन्यस्व तत्सर्वं मा च शोके मनः कृथाः ॥ ११-११-३० (६५१३३)

इति श्रीमन्महाभारते स्त्रीपर्वणि जलप्रदानिकपर्वणि एकादशोऽध्यायः  
 ॥ ११ ॥

- ११-११-५ स गङ्गामन्विति झ षाठः ॥  
११-११-६ प्रियाप्रियैः पाण्डवानां प्रियाः अभिमन्युप्रभृतयः अप्रियाः  
दुर्योधनादयः तैर्हेतुभिः क्रोशन्तीभिरिति सम्बन्धः ॥  
११-११-१५ आक्षिप्य निवार्य । आयसं लोहमयम् ॥  
११-११-२१ स तु कोपं समुत्सृज्येति झ षाठः ॥  
११-११-२८ पुत्रेति धर्मादपकृतमालिङ्गनच्छलेन भीमवधः  
कर्तव्य इत्याशया ॥  
११-११-११ एकादशोऽध्यायः ॥

स्त्रीपर्व - अध्याय ०१२

॥ श्रीः ॥

११.१२. अध्यायः १२

Mahabharata - Strii Parva - Chapter Topics

कृष्णवाक्याद्गतमन्युना धृतराष्ट्रेण भीमादीनामालिङ्गनम् ॥ १ ॥

Mahabharata - Strii Parva - Chapter Text

- ११-१२-० (६५१३४)  
वैशम्पायन उवाच । ११-१२-०क्ष् (५३४०)  
तत एनमुपातिष्ठञ्छौचार्थं परिचारकाः ।  
कृतशौचं पुनश्चैनं ओवाच मधुसूदनः ॥ ११-१२-१ (६५१३५)  
राजन्नधीता वेदास्ते शास्त्राणि विविधानि च ।  
श्रुतानि च पुराणानि राजधर्माश्च केवलाः ॥ ११-१२-२ (६५१३६)  
एवं विद्वान्महाप्राज्ञः समर्थः सन्बलाबले ।  
आत्मापराधात्कस्मात्त्वं कुरुषे कोपमीदृशम् ॥ ११-१२-३ (६५१३७)  
उक्तवांस्त्वां तदैवाहं भीष्मद्रोणौ च भारत ।  
विदुरः सञ्जयश्चैव वाक्यं राजन्न तत्कृथाः ॥ ११-१२-४ (६५१३८)  
स वार्यमाणो नास्माकमकार्षीर्वचनं तदा ।  
पाण्डवानधिकाञ्चानन्बले शौर्ये च कौरव ॥ ११-१२-५ (६५१३९)  
राजा हि यः स्थिरप्रज्ञः स्वयं दोषानवेक्षते ।  
देशकालविभागं च परं श्रयेः स विन्दति ॥ ११-१२-६ (६५१४०)  
उच्यमानस्तु यः श्रेयो गृह्णीते नो हिताहिते ।  
आपदः समनुप्राप्य सोऽभ्येति विलयं किल ॥ ११-१२-७ (६५१४१)

ततोऽन्यवृत्तमात्मानं समवेक्षस्व भारत ।  
 राजंस्त्वं ह्यविधेयात्मा दुर्योधनवशे स्थितः ॥ ११-१२-८ (६५१४२)  
 आत्मापराधादापन्नस्तत्किं भीमं जिघांससि ।  
 तस्मात्संयच्छ कोपं त्वं स्वमनुस्मृत्य दुष्कृतम् ॥ ११-१२-९ (६५१४३)  
 यस्तु तां स्पर्धया क्षुद्रः पाञ्चालीमानयत्समाम् ।  
 स हतो भीमसेनेन वैरं प्रतिजिहीर्षता ॥ ११-१२-१० (६५१४४)  
 आत्मनोऽतिक्रमं पश्य पुत्रस्य च दुरात्मनः ।  
 यदनागसि पाण्डूनां परित्यागस्त्वया कृतः ॥ ११-१२-११ (६५१४५)  
 वैशम्पायन उवाच । ११-१२-१२क्ष (५३४१)  
 एवमुक्तः स कृष्णेन सर्वं सत्यं जनाधिप ।  
 उवाच देवकीपुत्रं धृतराष्ट्रो महीपतिः ॥ ११-१२-१२ (६५१४६)  
 एवमेतन्महाबाहो यथा वदसि माधव ।  
 पुत्रस्नेहस्तु बलवान्धर्मान्मां समचालयत् ॥ ११-१२-१३ (६५१४७)  
 दिष्ट्या तु पुरुषव्याघ्रो बलवान्सत्यक्त्रिमः ।  
 त्वद्गुप्तो नागमत्कृष्ण भीमो बाह्वन्तरं मम ॥ ११-१२-१४ (६५१४८)  
 इदानीं त्वहमव्यग्रो गतमन्युर्गतज्वरः ।  
 मध्यमं पाण्डवं वीरं स्पष्टमिच्छामि माधव ॥ ११-१२-१५ (६५१४९)  
 हतेषु पारथिवेन्द्रेषु पुत्रेषु निहतेषु च ।  
 पाण्डुपुत्रेषु मे धर्मः प्रीतिश्चाप्यवतिष्ठते ॥ ११-१२-१६ (६५१५०)  
 ततः स भीमं च धनञ्जयं च  
 माद्याश्च पुत्रौ पुरुषप्रवीरौ ।  
 पस्पर्श गात्रैः प्ररुदन्सुगात्रा--  
 नाश्वास्य कल्याणमुवाच चैनान् ॥ ११-१२-१७ (६५१५१)

इति श्रीमन्महाभारते स्त्रीपर्वणि जलप्रदानिकपर्वणि द्वादशोऽध्यायः  
 ॥ १२ ॥

Mahabharata - Strii Parva - Chapter Footnotes

११-१२-४ न तत्कृथाः ततन्न कृतवानरी । अडभाव आर्षः ॥  
 ११-१२-७ श्रेयो हिताहिते उच्यमानो न गृहीत इत्यन्वयः ॥  
 ११-१२-१० वैरं प्रतिचिकीर्षतेति क षाठः ॥  
 ११-१२-११ अनागसि अपराधाभावे । परित्यागो राज्याप्रदानेन तिरस्कारः ॥  
 ११-१२-१२ द्वादशोऽध्यायः ॥

स्त्रीपर्व - अध्याय ०१३

॥ श्रीः ॥

## ११.१३. अध्यायः १३

Mahabharata - Strii Parva - Chapter Topics

कृष्णयुधिष्ठिरादिभिर्गान्धारीसमीपगमनम् ॥ १ ॥  
गान्धारीं युधिष्ठिरंशप्तुकामां विज्ञाय पूर्वमेवागतेन व्यासेन  
गान्धार्याः कोपापनोदनम् ॥ २ ॥

Mahabharata - Strii Parva - Chapter Text

११-१३-० (६५१५२)

वैशम्पायन उवाच । ११-१३-०क्ष (५३४२)

धृतराष्ट्राभ्यनुज्ञातास्ततस्ते कुरुपुङ्गवाः ।

अभ्ययुर्भ्रातरः सर्वे गान्धारीं सहकेशवाः ॥ ११-१३-१ (६५१५३)

ततो ज्ञात्वा हतामित्रं धर्मराजं युधिष्ठिरम् ।

गान्धारी पुत्रशोकार्ता शप्तुमैच्छदनिन्दिता ॥ ११-१३-२ (६५१५४)

तस्याः पापमभिप्रायं विदित्वा पाण्डवान्प्रति ।

ऋषिर्गन्धवतीपुत्रः प्रागेव समबुध्यत ॥ ११-१३-३ (६५१५५)

स गङ्गायामुपस्पृश्य ब्रह्मर्षिः प्रयतः शुचिः ।

तं देशमुपसपेदे पाराशर्यो मनोजवः ॥ ११-१३-४ (६५१५६)

दिव्येन चक्षुषा ज्ञात्वा मनसाऽनुद्धतेन च ।

सर्वप्राणभृतां भावं सततं स तु बृध्यति ॥ ११-१३-५ (६५१५७)

स स्नुषामब्रवीत्काले कल्याणानि महातपाः ।

शापकालमवाक्षिप्य शमकालमुदीरयन् ॥ ११-१३-६ (६५१५८)

न कोपः पाण्डवे कार्यो गान्धारि शममाप्नुहि ।

रजो निगृह्यतां चैव शृणु चेदं वचो मम ॥ ११-१३-७ (६५१५९)

पुरोक्ता युद्धकाले त्वं पुत्रेण जयमिच्छता ।

जयमाशास्व मे मातर्युध्यमानस्य शत्रुभिः ॥ ११-१३-८ (६५१६०)

सा तथा याच्यमाना त्वं युद्धकाले जयैषिणा ।

उक्तवत्यसि कल्याणि यतो धर्मस्ततो जयः ॥ ११-१३-९ (६५१६१)

वाचाऽप्यतीते मा क्रोधे मनः कुरु यशस्विनि ।

स्मरामि भाषमाणं हि त्वामहं सत्यवादिनीम् ॥ ११-१३-१० (६५१६२)

विग्रहे तुमुले राज्ञां गत्वा परमसंशयम् ।

जितं पाण्डुसुतैर्युद्धे नूनं धर्मस्ततोऽधिकः ॥ ११-१३-११ (६५१६३)

क्षमाशीला पुरा भूत्वा साऽद्य न क्षमसे कथम् ।

अधर्मे जहि धर्मज्ञे यतो धर्मस्ततो जयः ॥ ११-१३-१२ (६५१६४)

सा त्वं धर्मं परिस्मृत्य वाचं चोक्तां मनस्विनी ।

कोपं संयच्छ गान्धारि पाण्डवेषु सुतेषु ते ॥ ११-१३-१३ (६५१६५)  
 गान्धार्युवाच । ११-१३-१४क्ष् (५३४३)  
 भगवन्नाभ्यसूयामि नैतानिच्छामि नश्यतः ।  
 पुत्रशोकेन तु बलान्मनो विह्वलतीव मे ॥ ११-१३-१४ (६५१६६)  
 यथैव कुन्त्या कौन्तेया रक्षितव्यास्तथा मया ।  
 तथैव धृतराष्ट्रेण रक्षितव्या यथा त्वया ॥ ११-१३-१५ (६५१६७)  
 दुःशासनापराधेन शकुनेः सौबलस्य च ।  
 कर्णदुर्योधनाभ्यां च कृतोऽयं कुरुसंक्षयः ॥ ११-१३-१६ (६५१६८)  
 नापराध्यति बीभत्सुर्न च पार्थो वृकोदरः ।  
 नकुलः सदेवश्च नैव राजा युधिष्ठिरः ॥ ११-१३-१७ (६५१६९)  
 युध्यमाना हि कौरव्याः कृतमामाः परस्परम् ।  
 निहताः सहिताश्चान्यैस्तत्र नास्त्यप्रियं मम ॥ ११-१३-१८ (६५१७०)  
 किं तु कर्माकरोऽमी वासुदेवस्य पश्यतः ।  
 दुर्योधनं समाहूय गदायुद्धं महामनाः ॥ ११-१३-१९ (६५१७१)  
 शिक्षयाऽभ्यधिकं ज्ञात्वा चरन्तं बहुधा रणे ।  
 अधो नाभ्याः प्रहतवांस्तन्मे कोपमवर्धयत् ॥ ११-१३-२० (६५१७२)  
 कथं नु धर्मं धर्मज्ञाः समुद्दिष्टं महात्मभिः ।  
 त्यजेयुराहवे शूराः प्राणहेतोः कथञ्चनः ॥ ११-१३-२१ (६५१७३)

इति श्रीमन्महाभारते स्त्रीपर्वणि जलप्रदानिकपर्वणि  
 त्रयोदशोऽध्यायः ॥ १३ ॥

Mahabharata - Strii Parva - Chapter Footnotes

११-१३-१० न चाप्यतीतां गान्धारि वाचं ते वितथामहम्  
 । स्मरामितोषमाणायास्तथा प्रणिहिता ह्यसि इति झ षाठे अस्य एनं  
 दुर्योधनं तोषमाणाया आशीर्वचनेन तोषयन्त्यास्ते तव तां तां वाचं  
 वितथां न स्मरामीत्यन्वयः ॥  
 ११-१३-१३ सा त्वं धर्मं परित्यज्य वाचा चोक्त्वा मनस्विनि । इचि  
 छ् ष षाठः ॥  
 ११-१३-१८ कृतमानाः कृताहकाराः ॥  
 ११-१३-१३ त्रयोदशोऽध्यायः ॥

स्त्रीपर्व - अध्याय ०१४  
 ॥ श्रीः ॥  
 ११.१४. अध्यायः १४

११-१४-० (६५१७४)

वैशम्पायन उवाच । ११-१४-०क्ष् (५३४४)

तच्छ्रुत्वा वचनं तस्या भीमसेनोऽथ भीतवत् ।

गान्धारीं प्रत्युवाचेदं वचः सानुनयं तदा ॥ ११-१४-१ (६५१७५)

अधर्मो यदि वा धर्मस्त्रासात्तत्र मया कृतः ।

आत्मानं त्रातुकामेन तन्मे त्वं क्षन्तुमर्हसि ॥ ११-१४-२ (६५१७६)

न हि युद्धेन पुत्रस्ते धर्मेण स महाबलः ।

दुःशक्यः केनचिद्धर्तुमतो विषममाचरम् ॥ ११-१४-३ (६५१७७)

अधर्मेण जितः पूर्वं तेन चापि युधिष्ठिरः ।

निकृताश्च सदैव स्म तो विषममाचरम् ॥ ११-१४-४ (६५१७८)

सैन्यस्यैकोऽवशिष्टोऽयं गदायुद्धे च वीर्यवान् ।

न त्यक्ष्यति हतं राज्यमिति वै तत्कृतं मया ॥ ११-१४-५ (६५१७९)

एकपत्नीं च पाञ्चालीमेकवस्त्रां रजस्वलाम् ।

भवत्या विदितं सर्वमुक्तवान्यत्सुतस्तव ॥ ११-१४-६ (६५१८०)

सुयोधनं त्वसंहृत्य न शक्या भूः ससागरा ।

केवला भोक्तुमस्माभिरतश्चैतत्कृतं मया ॥ ११-१४-७ (६५१८१)

तच्चाप्यप्रियमस्माकं पुत्रस्ते समुपाचरत् ।

द्रौपद्या यत्सभामध्ये सव्यमूरुमदर्शयत् ॥ ११-१४-८ (६५१८२)

तत्रैव वध्यः सोऽस्माकं दुराचारोऽप्य ते सुतः ।

धर्मराजाज्ञया चैव स्थिताः स्म समये पुरा ॥ ११-१४-९ (६५१८३)

वैरमुद्दीपितं राज्ञि पुत्रेण तव यन्महत् ।

क्लेशिताश्च वने नित्यं तत एतत्कृतं मया ॥ ११-१४-१० (६५१८४)

वैरस्यास्य गताः पारं हत्वा दुर्योधनं रणे ।

राज्यं युधिष्ठिरे प्राप्ते वयं च गतमन्यवः ॥ ११-१४-११ (६५१८५)

गान्धार्युवाच । ११-१४-१२क्ष् (५३४५)

न तस्यैवं वधस्तात यं प्रशंससि मे सुतम् ।

कृतवांश्चापि तत्सर्वं यदिदं भाषसे मयि ॥ ११-१४-१२ (६५१८६)

हताश्चे नकुले यत्तु वृषसेनेन भारत ।

अपिबः शोणितं सङ्घृये दुःशासनशरीरजम् ॥ ११-१४-१३ (६५१८७)

सङ्घिर्विगर्हितं घोरमनार्यजनसेवितम् ।

क्रूरं कर्माकृथास्तस्मात्तदयुक्तं वृकोदर ॥ ११-१४-१४ (६५१८८)

भीम उवाच । ११-१४-१५क्ष् (५३४६)  
 हताश्वं नकुलं दृष्ट्वा वृषसेनेन संयुगे ।  
 शत्रूणां तु प्रहृष्टानां त्रासः सञ्जनितो मया ॥ ११-१४-१५ (६५१८९)  
 गस प्रतिज्ञामकरवं पिबाम्यसृगरेरिति ।  
 रुधिरं नातिचक्राम दन्तोष्ठादम्ब मा शुचः ॥ ११-१४-१६ (६५१९०)  
 श्रान्यस्यापि न पातव्यं रुधिरं किंपुनः स्वकम् ।  
 यथैवात्मा तथा भ्राता विशेषो नास्ति कश्चन ॥ ११-१४-१७ (६५१९१)  
 वैवस्तितो हि तद्वेद यथावत्कुलनन्दिनि ।  
 मा कृथा हृदि तन्मातर्न तत्पीतं मयाऽनधे ॥ ११-१४-१८ (६५१९२)  
 केशपक्षपरामर्शे द्रौपद्या द्यूतकारिते ।  
 क्रोधाद्यदब्रवं चाहं तच्च मे हृदि वर्तते ॥ ११-१४-१९ (६५१९३)  
 क्षत्रधर्माच्च्युतो राज्ञि भवेयं शाश्वतीः समाः ।  
 प्रतिज्ञां तामनिस्तीर्यं ततस्तत्कृतवानहम् ॥ ११-१४-२० (६५१९४)  
 अनिगृह्य पुरा पुत्रानस्मस्वनपकारिषु ।  
 न ममार्हसि कल्याणि दोषेण परिशङ्कितुम् ॥ ११-१४-२१ (६५१९५)  
 गान्धार्युवाच । ११-१४-२२क्ष् (५३४७)  
 वृद्धस्यास्य शतं पुत्रान्निघ्नंस्त्वमपराजितः ।  
 कस्मानाशेषयः कञ्चिद्येनाल्पमपराधितम् ॥ ११-१४-२२ (६५१९६)  
 सन्तानमावयोस्तात वृद्धयोर्हृतराज्ययोः ।  
 नाशेषयः कथं यष्टिमेकां वृद्धयुगस्य वै ॥ ११-१४-२३ (६५१९७)  
 शेषे ह्यवस्थिते तात पुत्राणामल्पकेऽपि च ।  
 मन्ददुःखं भवेदद्य यदि त्वं धर्ममाचरेः ॥ ११-१४-२४ (६५१९८)

इति श्रीमन्महाभारते स्त्रीपर्वणि जलप्रदानिकपर्वणि  
 चतुर्दशोऽध्यायः ॥ १४ ॥

Mahabharata - Strii Parva - Chapter Footnotes

११-१४-६ उक्तवान् नहि ते पतयः सन्तीत्यादि । राजपुत्रीं च  
 पाञ्चलीमिति झ षाठः ॥  
 ११-१४-१४ चतुर्दशोऽध्यायः ॥

स्त्रीपर्व - अध्याय ०१५

॥ श्रीः ॥

११.१५. अध्यायः १५

Mahabharata - Strii Parva - Chapter Topics

युधिष्ठिरादिभिर्गान्धारीकुन्त्योरभिवादनम् ॥ १ ॥  
सकुन्त्या गान्धार्या द्रौपदीसमाश्वासनम् ॥ २ ॥

Mahabharata - Strii Parva - Chapter Text

११-१५-० (६५१९९)

वैशम्पायन उवाच । ११-१५-०क्ष (५३४८)

तमेवमुक्त्वा गान्धारी युधिष्ठिरमपृच्छत ।

क्व स राजेति सक्रोधा पुत्रपौत्रवधादिता ॥ ११-१५-१ (६५२००)

तामभ्यगच्छत्कौन्तेयो वेपमानः कृताञ्जलिः ।

युधिष्ठिरस्तु गान्धारीं मधुरं वाक्यमब्रवीत् ॥ ११-१५-२ (६५२०१)

पुत्रहन्ता नृशंसोऽहं तव देवि युधिष्ठिरः ।

शापार्हः पृथिवीनाशे हेतुभूतः शपस्व माम् ॥ ११-१५-३ (६५२०२)

नहि मे जीवितेनार्थो न राज्येन सुखेन वा ।

तादृशान्सुहृदो हत्वा प्रमूढस्य सुहृद्ब्रह्महः ॥ ११-१५-४ (६५२०३)

तमेवंवादिनं भीतं सन्निकर्षागतं तदा ।

नोवाच किञ्चिद्गान्धारी निःश्वासपरमा नृप ॥ ११-१५-५ (६५२०४)

तस्मावनतदेहस्य पादयोर्निपतिष्यतः ।

युधिष्ठिरस्य नृपतेर्धर्मज्ञा दीर्घदर्शिनी ॥ ११-१५-६ (६५२०५)

अद्भुत्यग्राणि ददृशे देवी पट्टान्तरेण सा ।

ततः स कुनखीभूतो दर्शनीयनखो नृपः ॥ ११-१५-७ (६५२०६)

तं दृष्ट्वा चार्जुनोऽगच्छद्वासुदेवस्य पृष्ठतः ॥ ११-१५-८ (६५२०७)

एवं सञ्चेष्टमानांस्तानितश्चेतश्च भारत ।

गान्धारी विगतक्रोधा सांत्वयामास मातृवत् ॥ ११-१५-९ (६५२०८)

ते पाण्डवा अनुज्ञाता मातरं वीतमत्सराः ।

अभ्यगच्छन्त सहिताः पृथां पृथुवलक्षसः ॥ ११-१५-१० (६५२०९)

चिरस्य दृष्ट्वा पुत्रान्सा पुत्राधिभिरभिप्लुता ।

बाष्पमाहारयद्देवी वस्त्रेणावृत्य वै मुखम् ॥ ११-१५-११ (६५२१०)

ततो बाष्पं समुत्सृज्य सह पुत्रैस्तदा पृथा ।

अपश्यदेनाञ्शस्त्रौघैर्बहुधा परिविक्षतान् ॥ ११-१५-१२ (६५२११)

सा तानेकैकशः पुत्रान्संस्पृशन्ती पुनःपुनः ।

अन्वशोचत दुःखार्ता द्रौपदीं निहतात्मजाम् ।

रुदन्तीमथ पाञ्चालीं ददर्श पतितां भुवि ॥ ११-१५-१३ (६५२१२)

द्रौपद्युवाच । ११-१५-१४क्ष (५३४९)

आर्ये पौत्रास्तु ते सर्वे सौभद्रसहिता गताः ।

न त्वां तेऽद्याभिगच्छन्ति चिरं दृष्ट्वा अनिन्दिते ।

किन्तु राज्येन मे कार्यं विहीनायाः सुतैर्वरैः ॥ ११-१५-१४ (६५२१३)  
 तां समाश्रासयामास पृथा पृथललोचना ।  
 उत्थाप्याङ्गेन सुदतीं रुदतीं शोककर्षिताम् ॥ ११-१५-१५ (६५२१४)  
 तथैव सहिता चापि पुत्रैरनुगता पृथा ।  
 अभ्यगच्छत गान्धारीमार्तामार्ततरा स्वयम् ॥ ११-१५-१६ (६५२१५)  
 वैशम्पायन उवाच । ११-१५-१७क्ष् (५३५०)  
 तामुवाचाथ गान्धारी सह कुन्त्या यशस्विनीम् ।  
 मैवं पुत्रीति शोकार्ता पश्य मामपि दुःखितां ॥ ११-१५-१७ (६५२१६)  
 मन्ये लोकविनाशोऽयं कालपर्यायनोदितः ।  
 अवश्यभावी सम्प्राप्तः स्वभावाद्रोमहर्षणः ॥ ११-१५-१८ (६५२१७)  
 इदं तत्समनुप्राप्तं विदुरस्य वचो महत् ।  
 असिद्धानुनये कृष्णे यदुवाच महामतिः ॥ ११-१५-१९ (६५२१८)  
 तस्मिन्नपरिहार्येऽर्थे व्यतीते च विशेषतः ।  
 मा शुचो न हि शोच्यास्ते सङ्ग्रामे निधनं गताः ॥ ११-१५-२० (६५२१९)  
 यथैवाहं तथैव त्वं को वामाश्रासयिष्यति ।  
 ममैव ह्यपराधेन कुलमग्न्यं विनाशितम् ॥ ११-१५-२१ (६५२२०)

इति श्रीमन्महाभारते स्त्रीपर्वणि जलप्रदानिकपर्वणि  
 पञ्चदशोऽध्यायः ॥ १५ ॥

Mahabharata - Strii Parva - Chapter Footnotes

११-१५-७ कुनखीभूतो हस्तदेश इति शेषः ॥  
 ११-१५-१४ आर्ये पौत्रा हताः सर्वे इति क ल्छ षाठः ॥  
 ११-१५-२१ वां आवाम् ॥  
 ११-१५-१५ पञ्चदशोऽध्यायः ॥

स्त्रीपर्व - अध्याय ०१६

॥ श्रीः ॥

११.१६. अध्यायः १६

Mahabharata - Strii Parva - Chapter Topics

गान्धार्या व्यासप्रसादलब्धदिव्यचक्षुषा रणाङ्कणदर्शनम् ॥ १ ॥  
 धृतराष्ट्रयुधिष्ठिरादीनां स्त्रीभिः सह रणभूमिप्रवेशः ॥ २ ॥  
 स्त्रीणां विलापः ॥ ३ ॥  
 गान्धार्या कृष्णाय विलपत्स्नुषादिप्रदर्शनम् ॥ ४ ॥

११-१६-० (६५२२१)

वैशम्पायन उवाच । ११-१६-०क्ष् (५३५१)

एवमुक्त्वा तु गान्धारी कुरुणामवकर्तनम् ।

अपश्यत्तत्र तिष्ठन्ती सर्वं तत्र यथास्थितम् ॥ ११-१६-१ (६५२२२)

पतिव्रता महाभागा समानव्रतचारिणी ।

उग्रेण तपसा युक्ता सततं सत्यवादिनी ॥ ११-१६-२ (६५२२३)

वरदानेन कृष्णस्य महर्षेः पुण्यकर्मणः ।

दिव्यज्ञानबलोपेता विविधं पर्यदेवयत् ॥ ११-१६-३ (६५२२४)

ददर्श सा बुद्धिमती दूरादपि यथाऽन्तिके ।

रणाजिरं तद्वीराणामद्भुतं रोमहर्षणम् ॥ ११-१६-४ (६५२२५)

अस्थिकेशवसाकीर्णं शोणितौघपरिप्लुतम् ।

शरीरैर्बहुसाहस्रैर्विनिकीर्णं समन्ततः ॥ ११-१६-५ (६५२२६)

गजाश्वरथयोधानामावृतं रुधिराविलैः ।

शरीरैरशिरस्कैश्च विदेहैश्च शिरोगणैः ॥ ११-१६-६ (६५२२७)

गजाश्वनरवीराणां निःसत्त्वैरभिसंवृतम् ।

सृगालवलगोमायुकङ्काकनिषेवितम् ॥ ११-१६-७ (६५२२८)

रक्षसां पुरुषादाना मोदनं कुरराकुलम् ।

अशिवाभिः शिवाभिश्च नादितं गृध्रसेवितम् ॥ ११-१६-८ (६५२२९)

ततो व्यासाभ्यनुज्ञातो धृतराष्ट्रो महीपतिः ।

पाण्डुपुत्राश्च ते सर्वे युधिष्ठिरपुरोगमाः ॥ ११-१६-९ (६५२३०)

वासुदेवं पुरस्कृत्य हतबन्धुं च पार्थिवम् ।

कुरुस्त्रियः समादाय जग्मुरायोधनं प्रति ॥ ११-१६-१० (६५२३१)

समासाद्य कुरुक्षेत्रं ताः स्त्रियो निहतेश्वराः ।

अपश्यन्त हतांस्तत्र पुत्रान्भ्रातृन्पितृन्पतीन् ॥ ११-१६-११ (६५२३२)

ऋव्यादैर्भक्ष्यमाणांश्च गोमायुवलवायसैः ।

भूतैः पिशाचै रक्षोभिर्विविधैश्च निशाचरैः ॥ ११-१६-१२ (६५२३३)

रुद्राक्रीडनिभं दृष्ट्वा तदा विशसनं स्त्रियः ।

कुरर्य इव शोकार्ता विक्रोशन्त्यो निपेतिरे ॥ ११-१६-१३ (६५२३४)

अदृष्टपूर्वं पशन्त्यो दुःखार्ता भरतस्त्रियः ।

शरीरेषु स्वलन्त्यश्च न्यपतंश्च परासुवत् ॥ ११-१६-१४ (६५२३५)

श्रान्तानां चाप्यनाथानां क्रन्दन्तीनां भृशं तदा ।

पाञ्चालकुरयोषाणां कृपणं तदभून्महत् ॥ ११-१६-१५ (६५२३६)

दुःखोपहतचित्ताभिः समन्तादनुनादितम् ।

दृष्ट्वाऽऽयोधनमत्युग्रं धर्मज्ञा सुबलात्मजा ॥ ११-१६-१६ (६५२३७)

ततः सा पुण्डरीकाक्षमामन्त्र्य पुरुषोत्तमम् ।  
 कुरूणां वैशमं दृष्ट्वा इदं वचनमब्रवीत् ॥ ११-१६-१७ (६५२३८)  
 पश्यैताः पुण्डरीकाक्ष स्नुषा मे निहतेश्वराः ।  
 प्रकीर्णकेशाः क्रोशन्तीः कुररीरिव माधव ॥ ११-१६-१८ (६५२३९)  
 अमूस्त्वभिसमागम्य स्मरन्त्यो भरतर्षभान् ।  
 पृथगेवानुपद्यन्ते पुत्रान्भ्रातृन्पितृन्पतीन् ॥ ११-१६-१९ (६५२४०)  
 वीरसूभिर्महाबाहो हतपुत्राभिरावृतम् ।  
 क्वचिच्च वीरपत्नीभिर्हतवीराभिरावृतम् ॥ ११-१६-२० (६५२४१)  
 शोभितं पुरुषव्याघ्रैः कर्णभीष्माभिमन्युभिः ।  
 द्रोणद्रुपदशल्यैश्च ज्वलद्भिरिव पावकैः ॥ ११-१६-२१ (६५२४२)  
 काञ्चनैः कवचैर्निष्कैर्मणिभिश्च महाधनैः ।  
 अद्भुतैर्हस्तकेयूरैः स्रग्भिश्च समलंकृतम् ॥ ११-१६-२२ (६५२४३)  
 वीरबाहुविसृष्टाभिः शक्तिभिः परिघैरपि ।  
 खड्गैश्च विविधैस्तीक्ष्णैः सशरैश्च शरासनैः ॥ ११-१६-२३ (६५२४४)  
 क्रव्यादसङ्घैर्मुदितैस्तिष्ठद्भिः सहितैः क्वचित् ।  
 क्वचिदाक्रीडमानैश्च शयानैश्चापरैः क्वचित् ॥ ११-१६-२४ (६५२४५)  
 एतदेवंविधं वीर सम्पश्यायोधनं विभो ।  
 गत्वया तु श्रावितं कर्म पुष्कराक्ष महाद्युते ।  
 पश्यमाना हि दह्यामि शोकेनाहं जनार्दन ॥ ११-१६-२५ (६५२४६)  
 पाञ्चालानां कुरूणां च विनाशं मधुसूदन ।  
 पञ्चानामपि भूतानामहं वधमचिन्तयम् ॥ ११-१६-२६ (६५२४७)  
 तान्सुपर्णाश्च गृध्राश्च कर्षयन्त्यसृगुक्षितान् ।  
 विगृह्य चरणैर्गृध्रा भक्षयन्ति सहस्रशः ॥ ११-१६-२७ (६५२४८)  
 जयद्रथस्य कर्णस्य तथैव द्रोमभीष्मयोः ।  
 अभिमन्योर्विनाशं च कश्चिन्तयितुमर्हति ॥ ११-१६-२८ (६५२४९)  
 अवध्यकल्पान्निहतान्गतसत्वानचेतसः ।  
 गृध्रकङ्कवलश्येनश्चसृगालसमावृतान् ॥ ११-१६-२९ (६५२५०)  
 अमर्षवशमापन्नान्दुर्योधनवशे स्थितान् ।  
 पश्येमान्पुरुषव्याघ्रान्संशान्तान्पावकानिव ॥ ११-१६-३० (६५२५१)  
 शयनान्युचिताः सर्वे मृदूनि विमलानि च ।  
 विपन्नास्तेऽद्य वसुधां विवृतामधिशेरते ॥ ११-१६-३१ (६५२५२)  
 बन्दिभिः सततं काले स्तुवद्भिरभिनन्दिताः ।  
 शिवानामशिवा घोराः शृण्वन्ति विविधा गिरः ॥ ११-१६-३२ (६५२५३)  
 ये पुरा शेरते वीराः शयनेषु यशस्विनः ।  
 चन्दनागुरुदिग्धाङ्गास्तेऽद्य पांसुषु शेरते ॥ ११-१६-३३ (६५२५४)  
 तेषामाभरणान्येते गृध्रगोमायुवायसाः ।

आक्षिपन्ति शिवा घोरा विनदन्त्यः पुनः पुनः ॥ ११-१६-३४ (६५२५५)  
 बाणान्वनिनिशितान्पीतान्निस्त्रिंशान्विमला गदाः ।  
 युद्धाभिमानिनः सर्वे जीवन्त इव बिभ्रति ॥ ११-१६-३५ (६५२५६)  
 सुरूपवर्णा बहवः क्रव्यादैरवघट्टिताः ।  
 ऋषभप्रतिरूपाक्षाः शेरते च सहस्रशः ॥ ११-१६-३६ (६५२५७)  
 अपरे पुनरालिङ्ग्य गदाः परिघबाहवः ।  
 शेरतेऽभिमुखाः शूरा दयिता इव योषितः ॥ ११-१६-३७ (६५२५८)  
 बिभ्रतः कवचान्यन्ये विमलान्यायुधानि च ।  
 न धर्षयन्ति क्रव्यादा जीवन्तीति जनार्दन ॥ ११-१६-३८ (६५२५९)  
 क्रव्यादैः कृष्यमाणानामपरेषां महात्मनाम् ।  
 शातकौम्यः स्रजश्चित्रा विप्रकीर्णाः समन्ततः ॥ ११-१६-३९ (६५२६०)  
 एते गोमायवो भीमा निहतानां यशस्विनाम् ।  
 कण्ठान्तरगतान्हारानाक्षिपन्ति सहस्रशः ॥ ११-१६-४० (६५२६१)  
 सर्वेष्वपररात्रेषु यानवन्दन्त बन्दिनः ।  
 स्तुतिभिश्च परार्ध्याभिरुपचारैश्च शिक्षिताः ॥ ११-१६-४१ (६५२६२)  
 तानद्य परिदेवन्ति दुःखार्ता परमाङ्गनाः ।  
 कृपणा वृष्णिशार्दूल दुःखशोकार्दिता भृशम् ॥ ११-१६-४२ (६५२६३)  
 रक्तोत्पलवनानीव विभान्ति रुचिराणि च ।  
 मुखानि परमस्त्रीणां परिशुष्काणि केशव ॥ ११-१६-४३ (६५२६४)  
 रुदित्वा विरता ह्येता ध्यायन्त्यः सपरिक्लमाः ।  
 कुरुस्त्रियोऽभिगच्छन्ति तेन तेनैव दुःखिताः ॥ ११-१६-४४ (६५२६५)  
 एतान्यादित्यवर्णानि तपमीयनिभानि च ।  
 पश्य रोदनताम्राणि वक्त्राणि कुरयोषिताम् ॥ ११-१६-४५ (६५२६६)  
 श्यामानां वरवर्णानां गौरीणामेकवाससाम् ।  
 दुर्योधनवरस्त्रीणां पश्य वृन्दानि केशव ॥ ११-१६-४६ (६५२६७)  
 आसामपरिपूर्णार्थं निशम्य परिदेवितम् ।  
 इतरेरसङ्क्रन्दान्न विजानन्ति योषितः ॥ ११-१६-४७ (६५२६८)  
 एता दीर्घमिवोच्छ्वस्य विक्रुश्य च विलप्य च ।  
 विस्पन्दमाना दुःखेन वीरा जहति जीवितम् ॥ ११-१६-४८ (६५२६९)  
 बह्व्यो दृष्ट्वा शरीराणि क्रोशन्ति विलपन्ति च ।  
 पाणिभिश्चापरा घ्नन्ति शिरांसि मृदुपाणयः ॥ ११-१६-४९ (६५२७०)  
 शिरोभिः पतितैर्हस्तैः सर्वाङ्गैः खण्डशः कृतैः ।  
 इतरेतसम्पृक्तैराकीर्णा भाति मेदिनी ॥ ११-१६-५० (६५२७१)  
 विशिरस्कानथो कायान्दृष्ट्वा ह्येताननिन्दितान् ।  
 मुह्यन्त्यनुचिता नार्यो विदेहानि शिरांसि च ॥ ११-१६-५१ (६५२७२)  
 शिरः कायेन सन्धाय प्रेक्षमाणा विचेतसः ।

अपश्यन्त्योऽपरं तत्र नेदमस्येऽति दुःखिताः ॥ ११-१६-५२ (६५२७३)  
 बाहूरुचरणानन्यान्विशिखोन्मथितान्पृथक् ।  
 सन्दधत्योऽसुखाविष्टा मूर्च्छन्त्येताः पुनःपुनः ॥ ११-१६-५३ (६५२७४)  
 उत्कृत्तशिरसश्चान्यान्विजग्धान्मृगपक्षिभिः ।  
 दृष्ट्वा काश्चिन्न जानन्ति भर्तृन्भरतयोषितः ॥ ११-१६-५४ (६५२७५)  
 पाणिभिश्चापरा घ्नन्ति शिरांसि मधुसूदन ।  
 प्रेक्ष्य भ्रातृन्पितृन्पुत्रान्पतींश्च निहतान्परैः ॥ ११-१६-५५ (६५२७६)  
 बाहुभिश्च सखङ्गैश्च शिरोभिश्च सकुण्डलैः ।  
 अगम्यकल्पा पृथिवी मांसशोणितकर्दमा ।  
 बभूव भरतश्रेष्ठ प्राणिभिर्गतजीवितैः ॥ ११-१६-५६ (६५२७७)  
 न दुःखेषूचिताः पूर्वं दुःखं गाहन्त्यनिन्दिताः ।  
 भ्रातृभिः पतिभिः पुत्रैरुपाकीर्णां वसुन्धराम् ॥ ११-१६-५७ (६५२७८)  
 यूथानीव किशोरीणां सुकेशीनां जनार्दन ।  
 स्नुषाणां धृतराष्ट्रस्य पश्य वृन्दान्यनेकशः ॥ ११-१६-५८ (६५२७९)  
 इतो दुःखतरं किन्नु केशव प्रतिभाति मे ।  
 यदिमाः कुर्वते सर्वा रवमुच्चावचं स्त्रियः ॥ ११-१६-५९ (६५२८०)  
 नूनमाचरितं पापं मया पूर्वेषु जन्मसु ।  
 या पश्यामि हतान्पुत्रान्पौत्रान्भ्रातृंश्च माधव ॥ ११-१६-६० (६५२८१)  
 एवमार्ता विलपती समाभाष्य जनार्दनम् ।  
 गान्धारी पुत्रशोकार्ता द्वदर्शं निहतं सुतम् ॥ ११-१६-६१ (६५२८२)

इति श्रीमन्महाभारते स्त्रीपर्वणि स्त्रीविलापपर्वणि षोडशोऽध्यायः ॥ १६ ॥

Mahabharata - Strii Parva - Chapter Footnotes

११-१६-१ अवकर्तनं युद्धस्थानम् । सर्वं दिव्येन चक्षुषेति झ षाठः ॥  
 ११-१६-२६ पञ्चानां भूतानां पृथिव्यादीनाम्  
 । कुरुपाञ्चालवधात्कृत्स्नं पाञ्चभौतिकं जगन्नष्टमिति भावः ॥  
 ११-१६-३१ xxxxxx येति शेषः ॥  
 ११-१६-४८ एताः शोचन्तीरभिलक्ष्येति शेषः ॥  
 ११-१६-५४ विजग्धान्भक्षितान् ॥  
 ११-१६-१६ षोडशोऽध्यायः ॥

स्त्रीपर्व - अध्याय ०१७

॥ श्रीः ॥

११.१७. अध्यायः १७

११-१७-० (६५२८३)

वैशम्पायन उवाच । ११-१७-०क्ष् (५३५२)

दुर्योधनं हतं दृष्ट्वा गान्धारी शोककर्षिता ।

सहसा न्यपतद्भूमौ छिन्नेव कदली वने ॥ ११-१७-१ (६५२८४)

सा तु लब्ध्वा पुनः संज्ञां विक्रुशय च विलप्य च ।

दुर्योधनमभिप्रेक्ष्य शयानं रुधिरोक्षितम् ॥ ११-१७-२ (६५२८५)

परिष्वज्याथ गान्धारी कृपणं पर्यदेवयत् ।

हाहापुत्रेति शोकार्ता विललापाकुलेन्द्रिया ॥ ११-१७-३ (६५२८६)

सुगूढजत्रु विपुलं हारनिष्कविभूषितम् ।

वारिणा नेत्रजेनोरः सिञ्चन्ती शोकतापिता ॥ ११-१७-४ (६५२८७)

समीपस्थं हृषीकेशमिद वचनमब्रवीत् ।

उपस्थितेऽस्मिन्सङ्ग्रामे ज्ञातीनां संक्षये विभो ॥ ११-१७-५ (६५२८८)

मामयं प्राह वार्ष्णेय प्राञ्चलिर्नृपसत्तमः ।

अस्मिञ्ज्ञातिसमुद्धर्षे जयमम्बा ब्रवीतु मे ॥ ११-१७-६ (६५२८९)

इत्युक्ते जानती सर्वमहं स्वव्यसनागमम् ।

अब्रुवं पुरुषव्याघ्र यतो धर्मस्ततो जयः ॥ ११-१७-७ (६५२९०)

तथा तु युव्यमानस्त्वं सम्प्रगृह्य सुपुत्रक ।

ध्रुवं शखजिताँल्लोकान्प्राप्स्यस्यमरवत्प्रभो ॥ ११-१७-८ (६५२९१)

इत्येवxxx पूर्वं नैवं शोचामि वै प्रभो ।

धृतराष्ट्रं तु शोचामि कृपणं हतबान्धवम् ॥ ११-१७-९ (६५२९२)

अमर्वणं युधां श्रेष्ठं कृतास्त्रं युद्धदुर्मदम् ।

शयानं वीरशयने पश्य माधव मे सुतम् ॥ ११-१७-१० (६५२९३)

बोऽयं मूर्धावसिक्तानाये याति परन्तपः ।

सोऽयं पांसुषु शेतेऽद्य पञ्च कालस्य पर्ययम् ॥ ११-१७-११ (६५२९४)

दुवं दुर्योधनो वीरो गतिं न सुलभां गतः ।

तथा ह्यभिxxxx शेते शयने वीरसेविते ॥ ११-१७-१२ (६५२९५)

यं पुरा पर्युपासीना समयन्ति वरस्त्रियः ।

सं वीरशयने सुप्तं रमयन्त्यशिवाः शिवाः ॥ ११-१७-१३ (६५२९६)

यं पुरा पर्युपासीना रमयन्ति महीक्षितः ।

महीतलस्यं निहतं गृध्रास्तं पर्युपासते ॥ ११-१७-१४ (६५२९७)

यं पुरा व्यजनैरम्यैरुपवीजन्ति योषितः ।

तमद्य पक्षव्यजनै रुपवीजन्ति पक्षिणः ॥ ११-१७-१५ (६५२९८)  
 एष श्रेते महाबाहुर्बलवान्सत्यविक्रमः ।  
 सिंहेनेव द्विपः सङ्ख्ये भीमसेनेन पातितः ॥ ११-१७-१६ (६५२९९)  
 पश्य दुर्योधनं कृष्ण शयानं रुधिरोक्षितम् ।  
 निहतं भीमसेनेन गदां सम्मृज्य भारत ॥ ११-१७-१७ (६५३००)  
 अक्षौहिणीर्महाबाहुर्दश चैकां च केशव ।  
 आनयद्यः पुरा सङ्ख्ये सोऽनयान्निधनं गतः ॥ ११-१७-१८ (६५३०१)  
 एष दुर्योधनः श्रेते महेष्वासो महाबलः ।  
 शार्दूल इव सिंहेन भीमसेनेन पातितः ॥ ११-१७-१९ (६५३०२)  
 विदुरं ह्यवमत्यैष पितरं चैव मन्दभाक् ।  
 बालो वृद्धावमानेन मन्दो मृत्युवशं गतः ॥ ११-१७-२० (६५३०३)  
 निःसपत्ना मही यस्य त्रयोदशसमाः स्थिता ।  
 स श्रेते निहतो भूमौ पुत्रो मे पृथिवीपतिः ॥ ११-१७-२१ (६५३०४)  
 अपश्यं कृष्ण पृथिवीं धार्तराष्ट्रानुशासिताम् ।  
 पूर्णां हस्तिगवाश्चैश्च वार्ष्णेय न तु तच्चिरम् ॥ ११-१७-२२ (६५३०५)  
 तामेवाद्य महाबाहो पश्याम्यन्यानुशासिताम् ।  
 हीनां हस्तिगवाश्चैन किन्तु जीवामि माधव ॥ ११-१७-२३ (६५३०६)  
 इदं कष्टतरं पश्य पुत्रस्यापि वधान्मम ।  
 या इमाः पर्युपासन्ते हताञ्जूरान्नणे स्त्रियः ॥ ११-१७-२४ (६५३०७)  
 प्रकीर्णकेशां सुश्रोणीं दुर्योधनभूजाङ्गाम् ।  
 रुक्मवेदिनिभां पश्य कृष्ण लक्ष्मणमातरम् ॥ ११-१७-२५ (६५३०८)  
 नूनमेषा पुरा बाला जीवमाने महाभुजे ।  
 भुजावाश्रित्य रमते सुभुजस्य मनस्विनी ॥ ११-१७-२६ (६५३०९)  
 कथं तु शतधा नेदं हृदयं मम दीर्यते ।  
 पश्यन्त्या निहतं पुत्रं पौत्रेण सहितं रणे ॥ ११-१७-२७ (६५३१०)  
 पुत्रं रुधिरसंसिक्तमुपजिघ्रत्यनिन्दिता ।  
 दुर्योधनं तु वामोरुः पाणिना परिमार्जती ॥ ११-१७-२८ (६५३११)  
 किन्तु शोचति भर्तारं हतपुत्रं मनस्विनी ।  
 तथा ह्यवस्थिता भाति पुत्रं चाप्यभिवीक्ष्य सा ॥ ११-१७-२९ (६५३१२)  
 स्वशिरः पञ्चशाखाभ्यामभिहत्यायतेक्षणा ।  
 पतत्युरसि वीरस्य कुरुराजस्य माधव ॥ ११-१७-३० (६५३१३)  
 पुण्डरीकनिभा भाति पुण्डरीकान्तरप्रभा ।  
 मुखं प्रमृज्य पुत्रस्य भर्तुश्चैव तपस्विनी ॥ ११-१७-३१ (६५३१४)  
 यदि सत्यागमाः सन्ति यदि वै श्रुतयस्तथा ।  
 ध्रुवं लोकानवाप्तोऽयं नृपो बाहुबलार्जितान् ॥ ११-१७-३२ (६५३१५)

इति श्रीमन्महाभारते स्त्रीपर्वणि स्त्रीविलापपर्वणि सप्तदशोऽध्यायः

॥ १७ ॥

Mahabharata - Strii Parva - Chapter Footnotes

११-१७-२७ पुत्रेण सहितं रणे इति झ षाठः ॥

११-१७-३० पञ्चशाखाभ्यां पञ्चाङ्गुलिभ्यां पाणिभ्याम् ॥

११-१७-१७ सप्तदशोऽध्यायः ॥

स्त्रीपर्व - अध्याय ०१८

॥ श्रीः ॥

११.१८. अध्यायः १८

Mahabharata - Strii Parva - Chapter Topics

कृष्णम्प्रति गान्धारीवचनम् ॥ १ ॥

Mahabharata - Strii Parva - Chapter Text

११-१८-० (६५३१६)

गान्धार्युवाच । ११-१८-०क्ष् (५३५३)

पश्य माधव पुत्रान्मे शतसङ्ख्याञ्जितक्लमान् ।

गदया भीमसेनेन भूयिष्ठं निहतान्रणे ॥ ११-१८-१ (६५३१७)

इदं दुःखतरं मेऽद्य यदिमा मुक्तमूर्धजाः ।

हतपुत्रा रणे बालाः परिधावन्ति मे स्नुषाः ॥ ११-१८-२ (६५३१८)

प्रासादतलचारिण्यश्चरमैर्भूषणान्वितैः ।

कायेनाद्य स्पृशन्तीमां रुधिरार्द्रा वसुन्धराम् ॥ ११-१८-३ (६५३१९)

कृच्छ्रादुत्सारयन्ति स्म गृध्रगोमायुवायसान् ।

दुःखेनार्ता विघूर्णन्त्यो मत्ता इव चरन्त्युत ॥ ११-१८-४ (६५३२०)

एषाऽन्या त्वनवद्याङ्गी करसम्मितमध्यमा ।

घोरमायोधनं दृष्ट्वा निपतत्यतिदुःखिता ॥ ११-१८-५ (६५३२१)

दृष्ट्वा मे पार्थिवसुतामेतां लक्ष्मणमातरम् ।

राजपुत्रीं महाबाहो मनो न ह्युपशाम्यति ॥ ११-१८-६ (६५३२२)

भ्रातृश्चान्याः पितृश्चान्याः पुत्रांश्च निहतान्भुवि ।

दृष्ट्वा परिपतन्त्येषाः प्रगृह्य सुमहाभुजान् ॥ ११-१८-७ (६५३२३)

मध्यमानां तु नारीणां वृद्धानां चापराजित ।

आक्रन्दं हतबन्धूना दारुणे वैशसे शृणु ॥ ११-१८-८ (६५३२४)

रथनीडानि देहांश्च हतानां गजवाजिनाम् ।

आश्रित्य श्रममोहार्ताः स्थिताः पश्य महाभुज ॥ ११-१८-९ (६५३२५)  
 अन्या चापहृतं कायाच्चारुकुण्डलमुन्नसम् ।  
 स्वस्य बन्धोः शिरः कृष्ण गृहीत्वा पश्य तिष्ठति ॥ ११-१८-१० (६५३२६)  
 पूर्वजातिकृतं पापं मन्ये नाल्पमिवानघ ।  
 एताभिर्निरवद्याभिर्मया चैवाल्पपुण्यया ।  
 यदिदं धर्मराजेन घातितं नो जनार्दन ॥ ११-१८-११ (६५३२७)  
 न हि नाशोऽस्ति वाष्णेय कर्मणोः शुभपापयोः ॥ ११-१८-१२ (६५३२८)  
 प्रत्यग्रवयसः पश्य दर्शनीयकुचाननाः ।  
 कुलेषु जाता हीमत्यः कृष्णपक्ष्माक्षिमूर्धजाः ॥ ११-१८-१३ (६५३२९)  
 हंसगद्गदभाषिण्यो दुःखशोकप्रमोहिताः ।  
 सारस्य इव वाशन्त्यः पतिताः पश्य माधव ॥ ११-१८-१४ (६५३३०)  
 फुल्लुपद्यप्रकाशानि पुण्डरीकाक्ष योषिताम् ।  
 अनवद्यानि वक्त्राणि तापयत्येष रश्मिवान् ॥ ११-१८-१५ (६५३३१)  
 सेष्याणां मम पुत्राणां वासुदेवावरोधनम् ।  
 मत्तमातङ्गदर्पाणां पश्यन्त्यद्य पृथग्जनाः ॥ ११-१८-१६ (६५३३२)  
 शतचन्द्राणि चर्माणि ध्वजांश्चादित्यवर्चसः ।  
 रौक्माणि चैव वर्माणि निष्कानपि च काञ्चनान् ॥ ११-१८-१७ (६५३३३)  
 शिरस्त्राणानि चैतानि पुत्राणां मे महीतले ।  
 पश्य दीप्तानि गोविन्द पावकान्सुहुतानिव ॥ ११-१८-१८ (६५३३४)  
 एष दुःशासनः शेते शूरेणामित्रघातिना ।  
 पीतशोणिक्ष्व सर्वाङ्गो युधि भीमेन पातितः ॥ ११-१८-१९ (६५३३५)  
 गदया भीमसेनेन पश्य माधव मे सुतम् ।  
 द्यूतक्लेशाननुस्मृत्य द्रौपदीचोदितेन च ॥ ११-१८-२० (६५३३६)  
 उक्ता ह्यनेन पाञ्चाली सभायां द्यूतनिर्जिता ।  
 प्रियं चिकीर्षता भ्रातुः कर्णस्य च जनार्दन ॥ ११-१८-२१ (६५३३७)  
 सहैव सहदेवेन नकुलेनार्जुनेन च ।  
 दासीभूताऽसि पाञ्चालि क्षिप्रं प्रविश नो गृहान् ॥ ११-१८-२२ (६५३३८)  
 ततोऽहमब्रुवं कृष्ण तदा दुर्योधनं नृपम् ।  
 मृत्युपाशपरिक्षिप्तां द्रौपदीं पुत्र वर्जय ॥ ११-१८-२३ (६५३३९)  
 निबोधैनं सुदुर्बुद्धिं मातुलं कलहप्रियम् ।  
 क्षिप्रमेनं परित्यज्य पुत्र संशाम्य पाण्डवैः ॥ ११-१८-२४ (६५३४०)  
 न बुद्ध्यसे त्वं दुर्बुद्धे भीमसेनममर्षणम् ।  
 वाङ्गराचैस्तुदंस्तीक्ष्णैरुल्काभिरिव कुञ्जरम् ॥ ११-१८-२५ (६५३४१)  
 तानेवं रहसि क्रुद्धो वाक्षल्यानवधारयन् ।  
 उत्ससर्ज विषं तेषु सर्पो गोवृषभेष्विव ॥ ११-१८-२६ (६५३४२)  
 एष दुःशासनः शेते विक्षिप्य विपुलौ भुजौ ।

निहतो भीमसेनेन सिहेनेव महागजः ॥ ११-१८-२७ (६५३४३)  
अत्यर्थमकरोद्रौद्रं भीमसेनोऽत्यमर्षणः ।  
दुःशासनस्य यत्क्रुद्धोऽपिबच्छोणितमाहवे ॥ ११-१८-२८ (६५३४४)

इति श्रीमन्महाभारते स्त्रीपर्वणि स्त्रीविलापपर्वणि अष्टादशोऽध्यायः  
॥ १८ ॥

Mahabharata - Strii Parva - Chapter Footnotes

११-१८-५ करसम्मितमध्यमा मुष्टिप्रमितमध्या ॥  
११-१८-२३ क्षिप्तं शकुनिं पुत्र वजेयेति ज्ञ पाठः ॥  
११-१८-१८ अष्टादशोऽध्यायः ॥

स्त्रीपर्व - अध्याय ०१९

॥ श्रीः ॥

११.१९. अध्यायः १९

Mahabharata - Strii Parva - Chapter Topics

कृष्णम्प्रति गान्धारीवचनम् ॥ १ ॥

Mahabharata - Strii Parva - Chapter Text

११-१९-० (६५३४५)  
गान्धार्युवाच । ११-१९-०क्ष् (५३५४)  
एष माधव पुत्रो मे विकर्णः पाज्ञसम्मतः ।  
भूमौ विनिहतः शेते भीमेन शतधा कृतः ॥ ११-१९-१ (६५३४६)  
गजमध्ये हतः शेते विकर्णो मधुसूदन ।  
नीलमेघपरिक्षिप्तः शरदीव निशाकरः ॥ ११-१९-२ (६५३४७)  
अस्य चापग्रहेणैव पाणिः कृतकिणो महान् ।  
कथञ्चिच्छद्यते गृध्रैरत्तुकामैस्तलत्रवान् ॥ ११-१९-३ (६५३४८)  
अस्य भार्याऽऽमिषप्रेप्सून्गृध्रकाकास्तपस्विनी ।  
वारयत्यनिशं बाला न च शक्नोति माधव ॥ ११-१९-४ (६५३४९)  
युवा वृन्दारकसमो विकर्णः पुरुषर्षभ ।  
सुखोषितः सुखार्हश्च शेते पांसुषु माधव ॥ ११-१९-५ (६५३५०)  
कर्णिनालीकनाराचैर्भिन्नमर्माणमाहवे ।  
अद्यापि न जहात्येनं लक्ष्मीर्भरतसत्तमम् ॥ ११-१९-६ (६५३५१)  
एष सङ्ग्रामशूरणे प्रतिज्ञां पालयिष्यता ।

दुर्मुखोऽभिमुखः शेते हतोऽरिगणहा रणे ॥ ११-१९-७ (६५३५२)  
 तस्यैतद्वदनं कृष्ण श्वापदैरर्धभक्षितम् ।  
 विभात्यभ्यधिकं तात सप्तम्यामिव चन्द्रमाः ॥ ११-१९-८ (६५३५३)  
 शूरस्य हि रणे कृष्ण पश्याननमथेदृशम् ।  
 स कथं निहतोऽमित्रैः पांसून्प्रसति मे सुतः ॥ ११-१९-९ (६५३५४)  
 यस्याहवमुखे सौम्य स्थाता नैवोपपद्यते ।  
 स कथं दुर्मुखोऽमित्रैर्हतो विबुधलोकजित् ॥ ११-१९-१० (६५३५५)  
 चित्रसेनं हतं भूमौ शयानं मधुसूदन ।  
 धार्तराष्ट्रमिमं पश्य प्रतिमानं धनुष्मताम् ॥ ११-१९-११ (६५३५६)  
 तं चित्रमाल्याभरणं युवत्यः शोककर्षिताः ।  
 क्रव्यादसङ्घैः सहिता रुदन्त्यः पर्युपासते ॥ ११-१९-१२ (६५३५७)  
 स्त्रीणां रुदितनिर्घोषः श्वापदानां च गर्जितम् ।  
 चित्ररूपमिदं कृष्ण विमृश्य प्रतिभाति मे ॥ ११-१९-१३ (६५३५८)  
 युवा वृन्दारको नित्यं प्रवरस्त्रीनिषेवितः ।  
 विविंशतिरसौ शेते ध्वस्तः पांसुषु माधव ॥ ११-१९-१४ (६५३५९)  
 शरसङ्कृतवर्माणं वीरं विशसने हतम् ।  
 परिवार्यासते गृध्राः परिविंशं विविंशतिम् ॥ ११-१९-१५ (६५३६०)  
 प्रविश्य समरे शूरः पाण्डवानामनीकिनीम् ।  
 स वीरशयने शेते परः सत्पुरुषोचिते ॥ ११-१९-१६ (६५३६१)  
 स्मितोपपन्नं सुनसं सुभ्रु ताराधिपोपमम् ।  
 अतीव सौम्यवदनं कृष्ण पश्य विविंशतेः ॥ ११-१९-१७ (६५३६२)  
 यं स्म तं पर्युपासन्ते बहुधा वरयोषितः ।  
 क्रीडन्तमिव गन्धर्वं देवकन्याः सहस्रशः ॥ ११-१९-१८ (६५३६३)  
 हन्तारं परसैन्यानां शूरं समितिशोभनम् ।  
 निवर्हणममित्राणां दुःसहं विषहेत कः ॥ ११-१९-१९ (६५३६४)  
 दुःसहस्यैतदाभाति शरीरं संवृतं शरैः ।  
 गिरिरात्मरुहैः फुल्लैः कर्णिकारैरिवाचितः ॥ ११-१९-२० (६५३६५)  
 शातकौम्ब्या स्रजा भाति कवचेन च भास्वता ।  
 अग्निनेव गिरिः श्वेतो गतासुरपि दुःसहः ॥ ११-१९-२१ (६५३६६)

इति श्रीमन्महाभारते स्त्रीपर्वणि स्त्रीविलापपर्वणि एकोनविंशोऽध्यायः  
 ॥ १९ ॥

स्त्रीपर्व - अध्याय ०२०  
 ॥ श्रीः ॥  
 ११.२०. अध्यायः २०

११-२०-० (६५३६७)

गान्धार्युवाच । ११-२०-०क्ष् (५३५५)

अध्यर्धगुणमाहुर्यं बले शौर्ये च केशव ।

पित्रा त्वया च दाशार्हं दृप्तं सिंहमिवोत्कटम् ॥ ११-२०-१ (६५३६८)

यो बिभेद चमूमेको मम पुत्रस्य दुर्भिदाम् ।

स भूत्वा मृत्युरन्येषां स्वयं मृत्युवशं गतः ॥ ११-२०-२ (६५३६९)

तस्योपलक्षये कृष्ण कार्णोरमिततेजसः ।

अभिमन्योर्हंतस्यापि प्रभा नैवोपशाम्यति ॥ ११-२०-३ (६५३७०)

एषा विराटदुहिता स्नुषा गाण्डीवधन्वनः ।

हतं बाला पतिं वीरं दृष्ट्वा शोचत्यनिन्दिता ॥ ११-२०-४ (६५३७१)

तमेषा हि समागम्य भार्या भर्तारमन्तिके ।

विराटदुहिता कृष्ण पाणिना परिमार्जति ॥ ११-२०-५ (६५३७२)

तस्य वक्त्रमुपाघ्राय सौभद्रस्य मनस्विनी ।

विबुद्धकमलाकारं कम्बुवृत्तशिरोधरम् ॥ ११-२०-६ (६५३७३)

कामरूपवती चैषा परिष्वजति भामिनी ।

लज्जमाना पुरा चैनं माध्वीकमदमूर्च्छिता ॥ ११-२०-७ (६५३७४)

तस्य क्षतजसन्दिग्धं जातरूपपरिष्कृतम् ।

विमुच्य कवचं कृष्ण शीरमभिवीक्षते ॥ ११-२०-८ (६५३७५)

अवेक्षमाणा तं बाला कृष्ण त्वामभिभाषते ।

अयं ते पुण्डरीकाक्ष कसदृशाक्षो निपातितः ॥ ११-२०-९ (६५३७६)

बले वीर्ये च सदृशस्तेजसा चैव तेऽनघ ।

रूपेण च तथाऽत्यर्थं शेते भुवि निपातितः ॥ ११-२०-१० (६५३७७)

अत्यन्तं सुकुमारस्य राङ्गवाजिनशायिनः ।

कच्चिदद्य शरीरं ते भूमौ न परितप्यते ॥ ११-२०-११ (६५३७८)

मातङ्गभुजवर्णाणौ ज्याक्षेपकठिनत्वचौ ।

काञ्चनाङ्गदिनौ शेते निक्षिप्य विपुलौ भुजौ ।

व्यायम्य बहुधा नूनं सुखसुप्तः श्रमादिव ॥ ११-२०-१२ (६५३७९)

एवं विलपतीमार्तां किं मां न प्रतिभाषसे ।

न स्मराम्यपराधं ते किं मां न प्रतिभाषसे ॥ ११-२०-१३ (६५३८०)

ननु मां त्वं पुरा दूरादभिवीक्ष्याभिभाषसे ।

न स्मराम्यपराधं मे किं मां न प्रतिभाषसे ॥ ११-२०-१४ (६५३८१)  
 आर्यामार्यं सुभद्रां तवमिमांश्च त्रिदशोपमान् ।  
 पितृन्मांश्चैव दुःखार्तां विहाय क्व गमिष्यसि ॥ ११-२०-१५ (६५३८२)  
 तस्य शोणितदिग्धान्वै केशानुन्नम्य पाणिना ।  
 उत्सङ्गे वक्तमाधाय जीवन्तमिव पृच्छति ॥ ११-२०-१६ (६५३८३)  
 स्वस्त्रीयं वासुदेवस्य पुत्रं गाण्डीवधन्वनः ।  
 कथं त्वां रणमध्यस्थं जघुरेते महारथाः ॥ ११-२०-१७ (६५३८४)  
 धिगस्तु क्रूरकर्तृस्तान्कृपकर्णजयद्रथान् ।  
 द्रोणद्रौणायतनी चोभौ यैरहं विधवा कृता ॥ ११-२०-१८ (६५३८५)  
 रथर्षभाणां सर्वेषां कथमासीत्तदा मनः ।  
 बालं त्वां पिरवार्यैकमनेकेषां च जघ्नताम् ॥ ११-२०-१९ (६५३८६)  
 कथं नु पाण्डवानां च पाञ्चालानां तु पश्यताम् ।  
 त्वं वीर निधनं प्राप्तो नाथवान्सन्ननाथवत् ॥ ११-२०-२० (६५३८७)  
 दृष्ट्वा बहुभिराक्रन्दे निहतं त्वां पिता तव ।  
 वीरः पुरुषशार्दूलः कथं जीवति पाण्डवः ॥ ११-२०-२१ (६५३८८)  
 न राज्यलाभो विपुलः शत्रूणां च पराभवः ।  
 प्रीतिं धास्यति पार्थानां त्वामृते पुष्करेक्षण ॥ ११-२०-२२ (६५३८९)  
 तव शस्त्रजिताँल्लोकान्धर्मेण च दमेन च ।  
 क्षिप्रमन्वागमिष्यामि तत्र मां प्रतिपालय ॥ ११-२०-२३ (६५३९०)  
 दुर्मरं पुनरप्राप्ते काले भवति केनचित् ।  
 यदहं त्वां रणे दृष्ट्वा हतं जीवामि दुर्भगा ॥ ११-२०-२४ (६५३९१)  
 कामिदानीं नरव्याघ्र श्लक्ष्णया स्मितया गिरा ।  
 पितृलोके समेत्यान्यां मामिवामन्त्रयिष्यसि ॥ ११-२०-२५ (६५३९२)  
 नूनमप्सरसां स्वर्गे मनांसि प्रमथिष्यसि ।  
 परमेण च रूपेण गिरा च स्मितपूर्वया ॥ ११-२०-२६ (६५३९३)  
 प्राप्य पुण्यकृताँल्लोकानप्सरोभिः समेयिवान् ।  
 सौभद्र विहन्काले स्मरेथाः सुकृतानि मे ॥ ११-२०-२७ (६५३९४)  
 एतावानिह संवासो विहितस्ते मया सह ।  
 षण्मासान्सप्तमे मासि त्वं वीर निधनं गतः ॥ ११-२०-२८ (६५३९५)  
 इत्युक्तवचनामेनामपकर्षन्ति दुःखिताम् ।  
 उत्तरां मोघसङ्कल्पां मत्स्यराजकुलस्त्रियः ॥ ११-२०-२९ (६५३९६)  
 उत्तरामपकृष्यैनामार्तामार्ततराः स्वयम् ।  
 विराटं निहतं दृष्ट्वा क्रोशन्ति विलपन्ति च ॥ ११-२०-३० (६५३९७)  
 द्रोणास्त्रशरसङ्कृतं शयानं रुधिरोक्षितम् ।  
 विराटं वितुदन्त्येते गृध्रगोमायुवायसाः ॥ ११-२०-३१ (६५३९८)  
 वितुद्यमानं विहगैर्विराटमसितेक्षणाः ।

न शक्नुवन्ति विहगान्निवारयितुमातुराः ॥ ११-२०-३२ (६५३९९)  
आसामातपतप्तानामायासेन च योषिताम् ।  
श्रमेण च विवर्णानां वक्त्राणां विप्लुतं वपुः ॥ ११-२०-३३ (६५४००)  
उत्तरं चाभिमन्युं च काम्भोजं च सुदक्षिणम् ।  
कार्ष्णिनाऽभिहतं पश्य लक्ष्मणं प्रियदर्शनम् । ११-२०-३४ (६५४०१)  
आयोधनशिरोमध्ये शयानं पश्य माधव ॥ ११-२०-३५ (६५४०२)

इति श्रीमन्महाभारते कर्णपर्वणि

Mahabharata - Strii Parva - Chapter Footnotes

११-२०-१ अध्यर्धगुणं सार्धगुणम् ॥

१ ॥

११-२०-२४ दुष्करं पुनरप्राप्तं काले भवति केनचित् इति क पाठः

। दुष्करं प्रति न प्राप्तमित्यादि छ्दृष्ट। पाठः ॥

११-२०-३३ वपुः शस्ताकृतिः । वपुः क्लीबं तनौ शस्ताकृतावपीति मेदिनी ॥

११-२०-२० विंशतितमोऽध्यायः ॥

स्त्रीपर्व - अध्याय ०२१

॥ श्रीः ॥

११.२१. अध्यायः २१

Mahabharata - Strii Parva - Chapter Topics

गान्धार्या कृष्णप्रति बाल्हिकादीनां तथा तत्स्त्रीणां च प्रदर्शनम् ॥ १ ॥

Mahabharata - Strii Parva - Chapter Text

११-२१-० (६५४०३)

गान्धार्युवाच । ११-२१-०क्ष् (५३५६)

आवन्त्यं भीमसेनेन भक्षयन्ति निपातितम् ।

गृध्रगोमायवः शूरं दूरबन्धुमबन्धुवत् ॥ ११-२१-१ (६५४०४)

तं पश्य कदनं कृत्वा शूरणां मधुसूदन ।

शयानं वीरशयने रुधिरेण समुक्षितम् ॥ ११-२१-२ (६५४०५)

तं सृगालाश्च कङ्काश्च क्रव्यादाश्च पृथग्विधाः ।

तेनतेन विकर्षन्ति पश्य कालस्य पर्ययम् ॥ ११-२१-३ (६५४०६)

शयानं वीरशयने शूरमाक्रन्दकारिणम् ।

आवन्त्यमभितो नार्यो रुदत्यः पर्युपासते ॥ ११-२१-४ (६५४०७)

प्रातिपेयं महेष्वासं हत भीमेन बाह्लिकम् ।  
 प्रसुप्तमिव शार्दूलं पश्य कृष्णमनस्विनम् ॥ ११-२१-५ (६५४०८)  
 अतीव मुखवर्णोऽस्य निहतस्यापि शोभते ।  
 सोमस्यवाभिपूर्णस्य पौर्णमास्यां समुद्यतः ॥ ११-२१-६ (६५४०९)  
 पुत्रशोकाभितप्तेन प्रतिज्ञां चाभिरक्षता ।  
 पाकशासनिना सङ्घृये वार्धक्षत्रिर्निपातितः ॥ ११-२१-७ (६५४१०)  
 एकादशचमूर्भित्त्वा रक्ष्यमाणं महात्मभिः ।  
 सत्यं चिकीर्षता पश्य हतमेनं जयद्रथम् ॥ ११-२१-८ (६५४११)  
 सिन्धुसौवीरभर्तारं दर्पपूर्णं मनस्विनम् ।  
 भक्षयन्ति शिवा गृध्रा जनार्दन जयद्रथम् ॥ ११-२१-९ (६५४१२)  
 संरक्ष्यमाणं भार्याभिरनुरक्ताभिरच्युत ।  
 भीषयन्त्यो विकर्षन्ति गहनं निम्नमन्तिकात् ॥ ११-२१-१० (६५४१३)  
 तमेताः पर्युपासन्ते वीक्षमाणा महाभुजम् ।  
 सिन्धुसौवीरकाम्भोजगान्धारयवनस्त्रियः ॥ ११-२१-११ (६५४१४)  
 यदा कृष्णामुपादाय प्राद्रवत्केकयैः सह ।  
 तदैव वध्यः पाण्डूनां जनार्दन जयद्रथः ॥ ११-२१-१२ (६५४१५)  
 दुःशलां मानयद्भिस्तु तदा मुक्तो जयद्रथः ।  
 कथमद्य न तां कृष्ण मानयन्ति स्म ते पुनः ॥ ११-२१-१३ (६५४१६)  
 सैन्धवं मे सुता बाला प्रस्खलन्तीव दुःखिता ।  
 प्रमापयन्ती चात्मानमाक्रोशन्तीव पाण्डवान् ॥ ११-२१-१४ (६५४१७)  
 किञ्च दुःखतरं कृष्ण परं मम भविष्यति ।  
 यत्सुता विधवा बाला स्नुषाश्च निहतेश्वराः ॥ ११-२१-१५ (६५४१८)  
 हाहा धिग्धुःशलां पश्य वीतशोकभयामिव ।  
 भर्तुः शिर अपश्यन्तीं धावमानामितस्ततः ॥ ११-२१-१६ (६५४१९)  
 वारयामास यः सर्वान्पाण्डवान्पुत्रगृद्धिनः ।  
 स हत्वा विपुलाः सेनाः स्वयं मृत्युवशं गतः ॥ ११-२१-१७ (६५४२०)  
 तं मत्तमिव मातङ्गं वीरं परमदुर्जयम् ।  
 परिवार्य रुदन्त्येताः स्त्रियश्चन्द्रोपमाननाः ॥ ११-२१-१८ (६५४२१)

इति श्रीमन्महाभारते स्त्रीपर्वणि स्त्रीविलापपर्वणि द्वाविंशोऽध्यायः ॥ २२ ॥

Mahabharata - Strii Parva - Chapter Footnotes

११-२१-१३ कलावशेषो हि इति क । पाठः ॥

११-२१-१४ रोरूयते दुःखचयाभितप्ता इति क ट पाठः ॥

११-२१-२१ एकविंशतितमोऽध्यायः ॥

स्त्रीपर्व - अध्याय ०२२

॥ श्रीः ॥

११.२२. अध्यायः २२

Mahabharata - Strii Parva - Chapter Topics

गान्धार्या कृष्णम्प्रति बाह्लिकादीनां तथा तत्स्त्रीणां च प्रदर्शनम् ॥ १ ॥

Mahabharata - Strii Parva - Chapter Text

११-२२-० (६५४२२)

गान्धार्युवाच । ११-२२-०क्ष् (५३५७)

आवनत्यं भीमसेनेन भक्षयन्ति निपातितम् ।

गृध्रगोमायवः शूरं दूरबन्धुमबन्धुवत् ॥ ११-२२-१ (६५४२३)

तं पश्य कदनं कृत्वा शूराणां मधुसूदन ।

शयानं वीरशयने रुधिरेण समुक्षितम् ॥ ११-२२-२ (६५४२४)

तं सृगालाश्च कङ्काश्च क्रव्यादाश्च पृथग्विधाः ।

तेनतेन विकर्षन्ति पश्य कालस्य पर्ययम् ॥ ११-२२-३ (६५४२५)

शयानं वीरशयने शूरमाक्रन्दकारिणम् ।

आवन्त्यमभितो नार्यो रुदत्यः पर्युपासते ॥ ११-२२-४ (६५४२६)

प्रातिपेयं महेष्वासं हतं भीमेन बाह्लिकम् ।

प्रसुप्तमिव शार्दूलं पश्य कृष्णमनस्विनम् ॥ ११-२२-५ (६५४२७)

अतीव मुखवर्णोऽस्य निहतस्यापि शोभते ।

सोमस्यवाभिपूर्णस्य पौर्णमास्यां समुद्यतः ॥ ११-२२-६ (६५४२८)

पुत्रशोकाभितप्तेन प्रतिज्ञां चाभिरक्षता ।

पाकशासनिना सङ्घे वार्धक्षत्रिर्निपातितः ॥ ११-२२-७ (६५४२९)

एकादशचमूर्भित्त्वा रक्ष्यमाणं महात्मभिः ।

सत्यं चिकीर्षता पश्य हतमेनं जयद्रथम् ॥ ११-२२-८ (६५४३०)

सिन्धुसौवीरभर्तारं दर्पपूर्णं मनस्विनम् ।

भक्षयन्ति शिवा गृध्रा जनार्दन जयद्रथम् ॥ ११-२२-९ (६५४३१)

संरक्ष्यमाणं भार्याभिरनुरक्ताभिरच्युत ।

भीषयन्त्यो विकर्षन्ति गहनं निम्नमन्तिकात् ॥ ११-२२-१० (६५४३२)

तमेताः पर्युपासन्ते वीक्षमाणा महाभुजम् ।

सिन्धुसौवीरकाम्भोजगान्धारयवनस्त्रियः ॥ ११-२२-११ (६५४३३)

यदा कृष्णामुपादाय प्राद्रवत्केकयैः सह ।

तदैव वध्यः पाण्डूनां जनार्दन जयद्रथः ॥ ११-२२-१२ (६५४३४)

दुःशलां मानयद्भिस्तु तदा मुक्तो जयद्रथः ।

कथमद्य न तां कृष्ण मानयन्ति स्म ते पुनः ॥ ११-२२-१३ (६५४३५)  
 सैन्धवं मे सुता बाला प्रस्वलन्तीव दुःखिता ।  
 प्रमापयन्ती चात्मानमाक्रोशन्तीव पाण्डवान् ॥ ११-२२-१४ (६५४३६)  
 किन्तु दुःखतरं कृष्ण परं मम भविष्यति ।  
 यत्सुता विधवा बाला स्नुषाश्च निहतेश्वराः ॥ ११-२२-१५ (६५४३७)  
 हाहा धिग्धुःशलां पश्य वीतशोकभयामिव ।  
 भर्तुः शिर अपश्यन्तीं धावमानामितस्ततः ॥ ११-२२-१६ (६५४३८)  
 वारयामास यः सर्वान्पाण्डवान्पुत्रगृहिनः ।  
 स हत्वा विपुलाः सेनाः सर्वयं मृत्युवशं गतः ॥ ११-२२-१७ (६५४३९)  
 तं मत्तमिव मातङ्गं वीरं परमदुर्जयम् ।  
 परिवार्य रुदन्त्येताः स्त्रियश्चन्द्रोपमाननाः ॥ ११-२२-१८ (६५४४०)

इति श्रीमन्महाभारते स्त्रीपर्वणि स्त्रीविलापपर्वणि द्वाविंशोऽध्यायः ॥ २२ ॥

Mahabharata - Strii Parva - Chapter Footnotes

११-२२-७ बार्धक्षत्रिर्जयद्रथः ॥  
 ११-२२-२२ द्वाविंशोऽध्यायः ॥

स्त्रीपर्व - अध्याय ०२३

॥ श्रीः ॥

११.२३. अध्यायः २३

Mahabharata - Strii Parva - Chapter Topics

कृष्णप्रति गान्धार्या भीष्मद्रोणादिगुणानुवर्णनपूर्वकं  
 तत्तच्छरीराणां विलपन्तीनां तत्स्त्रीणां च प्रदर्शनम् ॥ १ ॥

Mahabharata - Strii Parva - Chapter Text

११-२३-० (६५४४१)

गान्धार्युवाच । ११-२३-०क्ष् (५३५८)

एष शल्यो हतः शेते साक्षान्नकुलमातुलः ।

धर्मज्ञेन हतस्तात धर्मराजेन संयुगे ॥ ११-२३-१ (६५४४२)

यस्त्वया स्पर्धते नित्यं सर्वत्र पुरुषर्षभ ।

स एष निहतः शेते मद्रराजो महाबलः ॥ ११-२३-२ (६५४४३)

गजयद्रथे यदि ब्रूयुरपरोधं कथञ्चन ।

मद्रपुत्रे कथं ब्रूयुरपरोधं विवक्षवः ॥ ११-२३-३ (६५४४४)

येन सङ्गृह्यता तात रथमाधिरथेर्युधि ।  
जयार्थं पाण्डुपुत्राणां तदा तेजोवधः कृतः ॥ ११-२३-४ (६५४४५)  
अहो धिक्फश्य शल्यस्य पूर्णचन्द्रसुदर्शनम् ।  
मुखं प्लपलाशाक्षं काकैरादष्टमव्रणम् ॥ ११-२३-५ (६५४४६)  
एषा चामीकराभस्य तप्तकाञ्चनसप्रभा ।  
आस्याद्विनिः सृता जिह्वा भक्ष्यते कृष्ण पक्षिभिः ॥ ११-२३-६ (६५४४७)  
युधिष्ठिरेण निहतं शल्यं समितिशोभनम् ।  
रुदन्त्यः पर्युपासन्ते मद्रराजं कुलाङ्गनाः ॥ ११-२३-७ (६५४४८)  
एताः सुसूक्ष्मवसना मद्रराजं नरर्षभम् ।  
क्रोशन्त्योऽथ समासाद्य क्षत्रियाः क्षत्रियर्षभम् ॥ ११-२३-८ (६५४४९)  
शल्यं निपतितं नार्यः परिवार्याभितः स्थिताः ।  
वासिता गृष्टयः पङ्के परिमग्नमिवर्षभम् ॥ ११-२३-९ (६५४५०)  
शल्यं शरणदं शूरं पश्येमं वृष्णिनन्दन ।  
शयानं वीरशयने शरैर्विशकलीकृतम् ॥ ११-२३-१० (६५४५१)  
एष शैलालयो राजा भगदत्तः प्रतापवान् ।  
गजाङ्कुशधरः श्रीमाञ्शेते भुवि निपातितः ॥ ११-२३-११ (६५४५२)  
यस्य रुक्ममयी माला शिरस्येषा विराजते ।  
श्वापदैर्भक्ष्यमाणस्य शोभयन्तीव मूर्धजान् ॥ ११-२३-१२ (६५४५३)  
एतेन किल पार्थस्य युद्धमासीत्सुदारुणम् ।  
रोमहर्षणमत्युग्रं शक्रस्य त्वहिना यथा ॥ ११-२३-१३ (६५४५४)  
योधयित्वा माहाबाहुरेष पार्थ धनञ्जयम् ।  
संशयं गमयित्वा च कुन्तीपुत्रेण पातितः ॥ ११-२३-१४ (६५४५५)  
यस्य नास्ति समो लोके शौर्ये वीर्ये च कश्चन ।  
स एष निहतः शेते भीष्मो भीष्मकृदाहवे ॥ ११-२३-१५ (६५४५६)  
पश्य शान्तनवं कृष्ण शयानं सूर्यवर्चसम् ।  
युगान्त इव कालेन पातितं सूर्यमम्बरात् ॥ ११-२३-१६ (६५४५७)  
एष तप्त्वा रणे शत्रूञ्शस्त्रतापेन वीर्यवान् ।  
नरसूर्योऽस्तमभ्येति सूर्योऽस्तमिव केशव ॥ ११-२३-१७ (६५४५८)  
शरतल्पगतं भीष्ममूर्ध्वरेतसमच्युतम् ।  
शयानं वीरशयने पश्य शूरनिषेविते ॥ ११-२३-१८ (६५४५९)  
कर्णिनालीकनाराचैरास्तीर्य शयनोत्तमम् ।  
आविश्य शेते भगवान्स्कन्दः शरवणं यथा ॥ ११-२३-१९ (६५४६०)  
अतूलपूर्णं गाङ्गेयस्त्रिभिर्बाणैः समन्वितम् ।  
उपधायोपधानाग्र्यं दत्तं गाण्डीवधन्वना ॥ ११-२३-२० (६५४६१)  
पालयानः पितुः शास्त्रमूर्ध्वरेता महायशाः ।  
एष शान्तनवः शेते माधवाप्रतिमो युधि ॥ ११-२३-२१ (६५४६२)

धर्मात्मा तात सर्वज्ञः पारावर्येण निर्णये ।  
 अमर्त्य इव मर्त्यः सन्नेष प्राणानधारयत् ॥ ११-२३-२२ (६५४६३)  
 नास्ति युद्धे कृती कश्चिन्न विद्वान्न पराक्रमी ।  
 यत्र शान्तनवो भीष्मः शेतेऽद्य निहतः परैः ॥ ११-२३-२३ (६५४६४)  
 स्वयमेतेन शूरेण पृच्छयमानेन पाण्डवैः ।  
 धर्मज्ञेनाहवे मृत्युरादिष्टः सत्यवादिना ॥ ११-२३-२४ (६५४६५)  
 प्रनष्टः कुरुवंशश्च पुनर्येन समुद्धृतः ।  
 स गतः कुरुभिः सार्धं महाबुद्धिः पराभवम् ॥ ११-२३-२५ (६५४६६)  
 धर्मेण कुरवः केन परिद्रक्ष्यन्ति माधव ।  
 हते देवव्रते भीष्मे देवकल्पे नरर्षभे ॥ ११-२३-२६ (६५४६७)  
 अर्जुनस्य विनेतारमाचार्यं सात्यकेस्तथा ।  
 तं पश्य पतितं द्रोणं कुरूणां गुरुमुत्तमम् ॥ ११-२३-२७ (६५४६८)  
 अस्त्रं चतुर्विधं वेद यथैव त्रिदशेश्वरः ।  
 भार्गवो वा महावीर्यस्तथा द्रोणोऽपि माधव ॥ ११-२३-२८ (६५४६९)  
 यस्य प्रसादाद्धीमत्सुः पाण्डवः कर्म दुष्करम् ।  
 चकार स हतः शेते नैनमस्त्राण्यपालयन् ॥ ११-२३-२९ (६५४७०)  
 यं पुरोधाय कुरव आह्वयन्ति स्म पाण्डवान् ।  
 सोऽयं शस्त्रभृतां श्रेष्ठो द्रोणः शस्त्रपृथक्कृतः  
 ॥ ११-२३-३० (६५४७१)  
 यस्य निर्दहतः सेनां गतिरग्नरिवाभवत् ।  
 स भूमौ निहतः शेते शान्तार्चिरिव पावकः ॥ ११-२३-३१ (६५४७२)  
 धनुर्मुष्टिरशीर्णश्च हस्तावापश्च माधव ।  
 द्रोणस्य निहतस्यापि दृश्यते जीवतो यथा ॥ ११-२३-३२ (६५४७३)  
 वेदा यस्माच्च चत्वारः सर्वाण्यस्त्राणि केशव ।  
 अनपेतानि वै शूराद्यथैवादौ प्रजापतेः ॥ ११-२३-३३ (६५४७४)  
 चन्दनार्हाविमौ तस्य बन्दिभिर्वन्दितौ शुभौ ।  
 गोमायवो विकर्षन्ति पादौ शिष्यशतार्चितौ ॥ ११-२३-३४ (६५४७५)  
 द्रोणं हृपदपुत्रेण निहतं मधुसूदन ।  
 कृपी कृपणमन्वास्ते दुःखोपहतचेतना ॥ ११-२३-३५ (६५४७६)  
 तां पश्य रुदतीमातां मुक्तकेशीमधोमुखीम् ।  
 हतं पतिमुपासन्तीं द्रोणं शस्त्रभृतां वरम् ॥ ११-२३-३६ (६५४७७)  
 बाणैर्भिन्नतनुत्राणं धृष्टद्युम्नेन केशव ।  
 उपास्ते वै मृधे द्रोणं जटिला ब्रह्मचारिणी ॥ ११-२३-३७ (६५४७८)  
 प्रेतकृत्ये च यतते कृपी कृपणमातुरा ।  
 हतस्य समरे भर्तुः सुकुमारी यशस्विनी ॥ ११-२३-३८ (६५४७९)  
 अग्नीनाधाय विविधवच्चितां प्रज्वाल्य सर्वतः ।

द्रोणमाधाय गायन्ति त्रीणि सामानि सामगाः ॥ ११-२३-३९ (६५४८०)  
 कुर्वन्ति च चितामेते जटिला ब्रह्मचारिणः ।  
 धनुर्भिः शक्तिभिश्चैव रथनीडैश्च माधव ॥ ११-२३-४० (६५४८१)  
 शरैश्च विविधैरन्यैर्धक्ष्यन्ते भूरितेजसम् ।  
 त एते द्रोणमादाय गायन्ति च रुदन्ति च ॥ ११-२३-४१ (६५४८२)  
 सामभिस्त्रिभिरन्तस्थैरनुशंसन्ति चापरे ।  
 अग्नावग्निं समाधाय द्रोणं हुत्वा हुताशने ॥ ११-२३-४२ (६५४८३)  
 गच्छन्त्यभिमुखा गङ्गां द्रोणशिष्या द्विजातयः ।  
 अपसव्यां चितिं कृत्वा पुरस्कृत्य कृपीं तथा ॥ ११-२३-४३ (६५४८४)

इति श्रीमन्महाभारते स्त्रीपर्वणि स्त्रीविलापपर्वणि त्रयोविंशोऽध्यायः  
 ॥ २३ ॥

Mahabharata - Strii Parva - Chapter Footnotes

११-२३-१ परिमग्निमिव द्विपमिति झ षाठः ॥  
 ११-२३-१३ अहिना वृत्रासुरेण ॥  
 ११-२३-१५ भीष्मकृत् भयङ्करकर्मकृत् ॥  
 ११-२३-२१ शास्त्रं आज्ञाम् ॥  
 ११-२३-२२ निर्णये पारावर्येण । परावरौ परलोकेहलोकौ तद्विषयेण  
 ज्ञानेन । तत्त्वज्ञानबलेन प्राणानधारयदित्यर्थः । पारपर्येऽथ  
 निर्णय इति छ षाठः । पाराशर्यस्य निर्णये इति क षाठः ॥  
 ११-२३-२६ धर्मेषु कुरवः कं नु परिप्रक्ष्यन्ति माधव । गते  
 देवव्रते स्वर्गं देवकल्पे नरर्षभे इति झ षाठः ॥  
 ११-२३-३४ शिष्यशरार्चिताविति क षाठः ॥  
 ११-२३-२३ त्रयोविंशोऽध्यायः ॥

स्त्रीपर्व - अध्याय ०२४

॥ श्रीः ॥

११.२४. अध्यायः २४

Mahabharata - Strii Parva - Chapter Topics

कृष्णम्प्रति गान्धार्य भूरिश्रवः प्रभृतिशरीराणां तत्तस्त्रीणां  
 च प्रदर्शनम् ॥ १ ॥

Mahabharata - Strii Parva - Chapter Text

११-२४-० (६५४८५)

गान्धार्युवाच । ११-२४-०क्ष (५३५९)

सोमदत्तसुतं पश्य युयुधानेन पातितम् ।

वितुद्यमानं विहगैर्बहुभिर्माधवान्तिके ॥ ११-२४-१ (६५४८६)

पुत्रशोकाभिसन्तप्तः शोमदत्तो जनार्दन ।

युयुधानं महेष्वासं गर्हयन्निव दृश्यते ॥ ११-२४-२ (६५४८७)

असौ हि भूरिश्वसो माता शोकपरिप्लुता ।

आश्वासयति भर्तारं सोमदत्तमनिन्दिता ॥ ११-२४-३ (६५४८८)

दिष्ट्या नैनं महाराज दारुणं भरतक्षयम् ।

कुरुसङ्क्रन्दनं घोरं युगान्तमनुपश्यसि ॥ ११-२४-४ (६५४८९)

दिष्ट्या यूपध्वजं पुत्रं वीरं भूरिसहस्रदम् ।

अनेकक्रतुयज्वानं निहतं नानुपश्यसि ॥ ११-२४-५ (६५४९०)

दिष्ट्या स्नुषाणामाक्रन्दे घोरं विलपितं बहु ।

न शृणोषि महाराज सारसीनामिवार्षणे ॥ ११-२४-६ (६५४९१)

एकवस्त्रास्तु पञ्चैताः प्रकीर्णासितमूर्धजाः ।

स्नुषास्ते परिधावन्ति हतापत्या हतेश्वराः ॥ ११-२४-७ (६५४९२)

श्वापदैर्भक्ष्यमाणं त्वमहो दिष्ट्या न पश्यसि ।

छिन्नबाहुं नरव्याघ्रमर्जुनेन निपातितम् ॥ ११-२४-८ (६५४९३)

शलं विनिहतं सङ्घ्वये भूरिश्रवसमेव च ।

स्नुषाश्च विविधाः सर्वा दिष्ट्या नाद्येह पश्यसि ॥ ११-२४-९ (६५४९४)

दिष्ट्या तत्काञ्चनं छत्रं यूपकेतोर्महात्मनः ।

विनीकीर्णं रथोपस्थे सौमदत्तेर्न पश्यसि ॥ ११-२४-१० (६५४९५)

अमूस्तु भूरिश्रवसो भार्याः सात्यकिना हतम् ।

परिवार्यानुशोचन्ति भर्तारमसितेक्षणाः ॥ ११-२४-११ (६५४९६)

एता विलप्य करुणं भर्तृशोकेन कर्षिताः ।

पतन्त्यभिमुखा भूमौ कृपणं बत केशव ॥ ११-२४-१२ (६५४९७)

बीभत्सुरतिबीभत्सं कर्मेदमकरोत्कथम् ।

प्रमत्तस्य यदच्छैत्सीद्बाहुं शूरस्य यज्वनः ॥ ११-२४-१३ (६५४९८)

ततः पापतरं कर्म कृतवानपि सात्यकिः ।

यस्मात्प्रायोपविष्टस्य प्राहार्षीत्संशितात्मनः ॥ ११-२४-१४ (६५४९९)

एको द्वाभ्यां हतः शेते क्षत्रधर्मेण धार्मिकः ।

किन्तु वक्ष्यति वै सत्सु गोष्ठीषु च सभासु च ॥ ११-२४-१५ (६५५००)

अपुण्यमयशस्यं च कर्मेदं सात्यकिः स्वयम् ।

इति यूपध्वजस्यैताः स्त्रियः क्रोशन्ति माधव ॥ ११-२४-१६ (६५५०१)

भार्या यूपध्वजस्यैषा करसम्मितमध्यमा ।

कृत्वोत्सङ्गे भुजं भर्तुः कृपणं परिदेवति ॥ ११-२४-१७ (६५५०२)

अयं स हन्ता शूराणां मित्राणामभयप्रदः ।  
 प्रदाता गोसहस्राणां क्षत्रियान्तकरः करः ॥ ११-२४-१८ (६५५०३)  
 अयं स रशनोत्कर्षी पीनस्तनविमर्दनः ।  
 नाभ्यूरुजघनस्पर्शी नीवीविस्रंसनः करः ॥ ११-२४-१९ (६५५०४)  
 वासुदेवस्य सान्निध्ये पार्थेनाक्लिष्टकर्मणा ।  
 युध्यतः समरेऽन्येन प्रमत्तस्य निपातितः ॥ ११-२४-२० (६५५०५)  
 किन्तु वक्ष्यसि संसत्सु कथासु च जनार्दन ।  
 अर्जुनस्य महत्कर्म स्वयं वा स किरीटभृत् ॥ ११-२४-२१ (६५५०६)  
 इत्येवं गर्हयित्वैषा तूष्णीमास्ते वराङ्गना ।  
 तामेतामनुशोचन्ति सपत्न्यः स्वामिव स्नुषाम् ॥ ११-२४-२२ (६५५०७)  
 गान्धारराजः शकुनिर्बलवान्सत्यविक्रमः ।  
 निहतः सहदेवेन भागिनेमेन मातुलः ॥ ११-२४-२३ (६५५०८)  
 यः पुरा हेमदण्डाभ्यां व्यजनाभ्यां स्म वीज्यते ।  
 स एष पक्षिभिः पक्षैः शयान उपवीज्यते ॥ ११-२४-२४ (६५५०९)  
 यः स्वरूपाणि कुरुते शतशोऽथ सहस्रशः ।  
 तस्य मायाविनो माया दग्धाः पाण्डवतेजसा ॥ ११-२४-२५ (६५५१०)  
 मायया निकृतिप्रज्ञो जितवान्यो युधिष्ठिरम् ।  
 सभायां विपुलं राज्यं स जहौ जीवितं कथम् ॥ ११-२४-२६ (६५५११)  
 शकुन्ताः शकुनिं कृष्ण समन्तात्पर्युपासते ।  
 कितवं मम पुत्राणां विनाशायोपशिक्षितम् ॥ ११-२४-२७ (६५५१२)  
 एतेनैतन्महद्वैरं प्रसक्तं पाण्डवैः सह ।  
 वधाय मम पुत्राणामात्मनः सगणस्य च ॥ ११-२४-२८ (६५५१३)  
 यथैव मम पुत्राणां लोकाः शस्त्रजिताः प्रभो ।  
 एवमस्यापि दुर्बुद्धिर्लोकाः शस्त्रेण वै जिताः ॥ ११-२४-२९ (६५५१४)  
 कथं च नायं तत्रापि पुत्रान्मे भ्रातृभिः सह ।  
 विरोधयेद्दृजुप्रज्ञाननृजुर्मधुसूदन ॥ ११-२४-३० (६५५१५)

इति श्रीमन्महाभारते स्त्रीपर्वणि स्त्रीविलापपर्वणि चतुर्विंशोऽध्यायः

॥ २४ ॥

Mahabharata - Strii Parva - Chapter Footnotes

११-२४-१३ बीभत्सुरतिनिर्मलकर्मा । अतिबीभत्सं अतिगर्हितम् ॥  
 ११-२४-१५ अको द्वाभ्यां हतः शेषे त्वमधर्मेण धार्मिक इति झ षाठः ॥  
 ११-२४-२६ स पुनर्जीवितं जित इति झ षाठः ॥  
 ११-२४-२४ चतुर्विंशोऽध्यायः ॥

स्त्रीपर्व - अध्याय ०२५

॥ श्रीः ॥

११.२५. अध्यायः २५

Mahabharata - Strii Parva - Chapter Topics

कृष्णम्प्रति गान्धार्या कुरुपाण्डवसंक्षयस्य

कृष्णोपेक्षणहेतुकत्वकथनपूर्वकं सर्वबन्धुसंक्षयाय शापदानम्

॥ १ ॥

Mahabharata - Strii Parva - Chapter Text

११-२५-० (६५५१६)

गान्धार्युवाच । ११-२५-०क्ष् (५३६०)

काम्भोजं पश्य दुर्धर्षं काम्भोजास्तरणोचितम् ।

शयानमृषभस्कन्धं हतं पांसुषु माधव ॥ ११-२५-१ (६५५१७)

अस्य क्षतजसन्दिग्धौ बाहू चन्दनरूषितौ ।

अवेक्ष्य कृपणं भार्या विलपत्यतिदुःखिता ॥ ११-२५-२ (६५५१८)

इमौ तौ परिघप्रख्यौ बाहू चन्दनरूषितौ ।

ययोर्विवरमापन्नां न रतिर्मां पुराऽजहात् ॥ ११-२५-३ (६५५१९)

कां गतिं तु गमिष्यामि त्वया हीना जनेश्वर ।

दूरबन्धुरनाथा च वेपन्ती मधुरस्वरा ॥ ११-२५-४ (६५५२०)

आतपे क्लाम्यमानानां विविधानामिव स्रुजाम् ।

क्लान्तानामपि नारीणां जहाति श्रीर्न वै तनूः ॥ ११-२५-५ (६५५२१)

शयानमभितः शूरं कालिङ्गं मधुसूदन ।

पश्य दीप्ताङ्गदयुतं प्रतिमानं धनुष्मताम् ॥ ११-२५-६ (६५५२२)

मागधानामधिपतिं जयत्सेनं जनार्दन ।

परिवार्यं प्ररुदिता मागध्यः पश्य योषितः ॥ ११-२५-७ (६५५२३)

हरिणायतनेत्राणां सुस्वराणां जनार्दन ।

मनः श्रुतिहरो नादो मनो मोहयतीव मे ॥ ११-२५-८ (६५५२४)

प्रकीर्णवस्त्राभरणा रुदत्यः शोककर्षिताः ।

स्वास्तीर्णशयनोपेता मागध्यः शेरते भुवि ॥ ११-२५-९ (६५५२५)

कोसलानामधिपतिं राजपुत्रं बृहद्वलम् ।

भर्तारं परिवार्यैताः पृथक्प्ररुदिताः स्त्रियः ॥ ११-२५-१० (६५५२६)

अस्य गात्रगतान्बाणान्कार्ष्णिबाहुबलेरितान् ।

उद्धरन्त्यसुखाविष्टा मूर्च्छमानाः पुनः पुनः ॥ ११-२५-११ (६५५२७)

आसां सर्वानवद्यानामातपेन परिश्रमात् ।

प्रम्लाननलिनाभानि भान्ति वक्त्राणि माधव ॥ ११-२५-१२ (६५५२८)  
 द्रोणेन निहताः शूरा शेरते रुचिराङ्गदाः ।  
 धृष्टद्युम्नसुताः सर्वे शिशवो हेममालिनः ॥ ११-२५-१३ (६५५२९)  
 रथाग्न्यगारं चापार्चिं शरशक्तिगदेन्धनम् ।  
 द्रोणमासाद्य निर्दग्धाः शलभा इव पावकम् ॥ ११-२५-१४ (६५५३०)  
 तथैव निहताः शूराः शेरते रुचिराङ्गदाः ।  
 द्रोणेनाभिमुखाः सङ्घ्रये भ्रातरः पञ्च केकयाः ॥ ११-२५-१५ (६५५३१)  
 तप्तकाञ्चनवर्माणस्तालध्वजस्थव्रजाः ।  
 भासयन्ति महीं भासा ज्वलिता इव पावकाः ॥ ११-२५-१६ (६५५३२)  
 द्रोणेन द्रुपदं सङ्घ्रये पश्य माधव पातितम् ।  
 महाद्विपमिवारण्ये सिंहेन महता हतम् ॥ ११-२५-१७ (६५५३३)  
 पाञ्चालराज्ञो विमलं पुण्डरीकाक्ष पाण्डुरम् ।  
 आतपत्रं समाभाति शरदीव निशाकरः ॥ ११-२५-१८ (६५५३४)  
 एतास्तु द्रुपदं वृद्धं स्नुषा भार्याश्च दुःखिताः ।  
 दग्ध्वा गच्छन्ति पाञ्चालराजानमपसव्यतः ॥ ११-२५-१९ (६५५३५)  
 धृष्टकेतुं महात्मानं चेदिपुङ्गवमङ्गनाः ।  
 द्रोणेन निहतं शूरं हरन्ति हतचेतसः ॥ ११-२५-२० (६५५३६)  
 द्रोणास्त्रमभिहत्येष विमर्दे मधुसूदन ।  
 महेश्वासो हतः शेते वज्राहत इव द्रुमः ॥ ११-२५-२१ (६५५३७)  
 एष चेदिपतिः शूरो धृष्टकेतुर्महारथः ।  
 शेते विनिहतः सङ्घ्रये हत्वा शत्रून्सहस्रशः ॥ ११-२५-२२ (६५५३८)  
 वितुद्यमानं विहगैस्तं भार्याः पर्युपाश्रिताः ।  
 चेदिराजं हृषीकेश हतं सबलबान्धवम् ॥ ११-२५-२३ (६५५३९)  
 दाशार्हपुत्रजं वीरं शयानं सत्यविक्रमम् ।  
 आरोप्याङ्के रुदन्त्येताश्चेदिराज वराङ्गनाः ॥ ११-२५-२४ (६५५४०)  
 अस्य पुत्रं हृषीकेश सुवक्त्रं चारुकुण्डलम् ।  
 द्रोणेन समरे पश्य निकृत्तं बहुधा शरैः ॥ ११-२५-२५ (६५५४१)  
 पितरं नूनमाजिस्थं युध्यमानं परैः सह ।  
 नाजहात्पितरं वीरमद्यापि मधुसूदन ॥ ११-२५-२६ (६५५४२)  
 एवं ममापि पुत्रस्य पुत्रः पितरमन्वगात् ।  
 दुर्योधनं महाबाहो लक्ष्मणः परवीरहा ॥ ११-२५-२७ (६५५४३)  
 विन्दानुविन्दावावन्त्यौ पतितौ पश्य माधव ।  
 हिमान्ते पुष्पितौ शालौ मरुता गलिताविव ॥ ११-२५-२८ (६५५४४)  
 काञ्चनाङ्गदवर्माणौ बाणखङ्गधनुर्धरौ ।  
 ऋषभप्रतिरूपाक्षौ शयानौ विमलस्रजौ ॥ ११-२५-२९ (६५५४५)  
 अवध्याः पाण्डवाः कृष्ण सर्व एव त्वया सह ।

ये मुक्ता द्रोणभीष्माभ्यां कणद्विकर्तनात्कृपात् ॥ ११-२५-३० (६५५४६)  
दुर्योधनाद्द्रोणसुतात्सैन्धवाच्च जयद्रथात् ।  
सोमदत्ताद्विकर्णाच्च शूराच्च कृतवर्मणः ॥ ११-२५-३१ (६५५४७)  
ये हन्युः शस्त्रवेगेन देवानपि नरर्षभाः ।  
त इमे निहताः सङ्घे पश्य कालस्य पर्ययम् ॥ ११-२५-३२ (६५५४८)  
नातिभारोऽस्ति दैवस्य ध्रुवं माधव कश्चन ।  
यदिमे निहताः शूराः क्षत्रियैः क्षत्रियर्षभाः ।  
गशूराश्च कृतविद्याश्च मम पुत्रा मनस्विनः ॥ ११-२५-३३ (६५५४९)  
तदैव निहताः कृष्ण मम पुत्रास्तरस्विनः ।  
यदैवाकृतकामस्त्वमुपप्लाव्यं गतः पुनः ॥ ११-२५-३४ (६५५५०)  
शन्तनोश्चैव पुत्रेण प्राज्ञेन विदुरेण च ।  
तदैवोक्तास्मि मा स्नेहं कुरुष्वात्मसुतेष्विति ॥ ११-२५-३५ (६५५५१)  
तयोर्हि दर्शनं नैतन्मिथ्या भवितुमर्हति ।  
अचिरेणैव मे पुत्रा भस्मीभूता जनार्दन ॥ ११-२५-३६ (६५५५२)  
वैशम्पायन उवाच । ११-२५-३७क्ष् (५३६१)  
इत्युक्त्वा न्यपतद्भूमौ गान्धारी शोकमूर्च्छिता ।  
दुःखोपहतविज्ञाना धैर्यमुत्सृज्य भारत ॥ ११-२५-३७ (६५५५३)  
ततः कोपपरीताङ्गी पुत्रशोकपरिप्लुता ।  
जगाद शौरिं दोषेण गान्धारी व्यथितेन्द्रिया ॥ ११-२५-३८ (६५५५४)  
गान्धार्युवाच । ११-२५-३९क्ष् (५३६२)  
पाण्डवाः धार्तराष्ट्राश्च क्रुद्धाः कृष्ण परस्परम् ।  
उपेक्षिता विनश्यन्तस्त्वया कस्माज्जनार्दन ॥ ११-२५-३९ (६५५५५)  
शक्तेन बहुभृत्येन विपुले तिष्ठता बले ।  
उभयत्र समर्थेन श्रुतवाक्येन चैव ह ॥ ११-२५-४० (६५५५६)  
इच्छतोपेक्षितो नाशः कुरूणां मधुसूदन ।  
यस्मात्त्वया महाबाहो फलं तस्मादवाप्नुहि ॥ ११-२५-४१ (६५५५७)  
पतिशुश्रूषया यन्मे तपः किञ्चिदुपार्जितम् ।  
तेन त्वां दुरवापेन शपे चक्रगदाधरम् ॥ ११-२५-४२ (६५५५८)  
यस्मात्परस्परं घ्नन्तो ज्ञातयः कुरुपाण्डवाः ।  
उपेक्षितास्ते गोविन्द तस्माज्ज्ञातीन्वधिष्यसि ॥ ११-२५-४३ (६५५५९)  
त्वमप्युपस्थिते वर्षे षट्त्रिंशो मधुसूदन ।  
हतज्ञातिर्हतामात्यो हतपुत्रो वनेचरः ॥ ११-२५-४४ (६५५६०)  
अनाथवदविज्ञातो लोकेष्वनभिलक्षितः ।  
कुत्सितेनाभ्युपायेन निधनं समवाप्स्यसि ॥ ११-२५-४५ (६५५६१)  
तवाप्येवं हतसुता निहतज्ञातिबान्धवाः ।  
स्त्रियः परिपतिष्यन्ति यथैता भरतस्त्रियः ॥ ११-२५-४६ (६५५६२)

वैशम्पयन उवाच । ११-२५-४७क्ष (५३६३)  
 तच्छ्रुत्वा वचनं घोरं वासुदेवो महामनाः ।  
 उवाच देवीं गान्धारीमीषदभ्युत्स्मयन्निव ॥ ११-२५-४७ (६५५६३)  
 जानेऽहमेतदप्येवं चीर्णं चरसि क्षत्रिये ।  
 दैवादेव विनश्यन्ति वृष्णयो नात्र संशयः ॥ ११-२५-४८ (६५५६४)  
 संहर्ता वृष्णिचक्रस्य नान्यो मद्द्विद्यते शुभे ।  
 अवध्यास्ते नरैरन्यैरपि वा देवदानवैः ॥ ११-२५-४९ (६५५६५)  
 परस्परकृतं नाशं यतः प्राप्स्यन्ति यादवाः ।  
 इत्युक्तवति दाशार्हे पाण्डवास्त्रस्तचेतसः ।  
 बभूवुर्भृशसंविगना निराशाश्चापि जीविते ॥ ११-२५-५० (६५५६६)

इति श्रीमन्महाभारते स्त्रीपर्वणि स्त्रीविलापपर्वणि  
 पञ्चविंशोऽध्यायः ॥ २५ ॥

Mahabharata - Strii Parva - Chapter Footnotes

११-२५-१ काम्भोजास्तरणं कम्बलविशेषः ॥  
 ११-२५-३ बाहू शुभतलाङ्गुली इति झ षाठः ॥  
 ११-२५-६ दीप्ताङ्गदयुगप्रतिनद्धमहाभुजमिति झ षाठः ॥  
 ११-२५-२४ दाशार्हपुत्रजमित्यत्र पुत्र्यामपि पुत्रशब्दः ॥  
 ११-२५-२६ पितरमिति पितृपदस्यावृत्तिः शोकाकुलत्वान्न दोषाय ॥  
 ११-२५-३६ तयोर्भीष्मविदुरयोः दर्शनं अनागतावेक्षणम् ॥  
 ११-२५-३८ जगादशौरिं रोषणेति ट षाठः ॥  
 ११-२५-४७ अभ्युत्स्मयन्नीषद्वंसयन् ॥  
 ११-२५-४८ चीर्णं चरसि मदनुष्टितमेवानुतिष्ठसि  
 । स्वतपोनाशार्थमिति भावः ॥  
 ११-२५-२५ पञ्चविंशोऽध्यायः ॥

स्त्रीपर्व - अध्याय ०२६

॥ श्रीः ॥

११.२६. अध्यायः २६

Mahabharata - Strii Parva - Chapter Topics

शोकाङ्गुवि पतिताया गान्धार्याः कृष्णेनाश्वासनम् ॥ १ ॥

युधिष्ठिराज्ञया विदुरसञ्जयादिभिर्मृतानां दाहक्रियाकरणम् ॥ २ ॥

Mahabharata - Strii Parva - Chapter Text

११-२६-० (६५५६७)  
 श्रीभगवानुवाच । ११-२६-०क्ष (५३६४)  
 उत्तिष्ठोत्तिष्ठ गान्धारि मा च शोके मनः कृथाः ।  
 तवैव ह्यपराधेन कुरवो निधनं गताः ॥ ११-२६-१ (६५५६८)  
 यत्त्वं पुत्रं दुरात्मानमीर्षुमत्यन्तमानिनम् ।  
 दुर्योधनं पुरस्कृत्य दुष्कृतं साधु मन्यसे ॥ ११-२६-२ (६५५६९)  
 निष्ठुरं वैरपुरुषं वृद्धानां शासनातिगम् ।  
 कथमात्मकृतं दोषं मय्याधातुमिहेच्छसि ॥ ११-२६-३ (६५५७०)  
 मृतं वा यदि वा नष्टं योऽतीतमनुशोचति ।  
 दुःखेन लभते दुःखं द्वावनर्थौ प्रपद्यते ॥ ११-२६-४ (६५५७१)  
 तपोर्धीयं ब्राह्मणी धत्त गर्भं  
 गौर्वोढारं धावितारं तुरङ्गी ।  
 शूद्रा दासं पशुपालं च वैश्या  
 वधार्धीयं त्वद्विधा राजपुत्री ॥ ११-२६-५ (६५५७२)  
 वैशम्पायन उवाच । ११-२६-६क्ष (५३६५)  
 तच्छ्रुत्वा वासुदेवस्य पुनरुक्तं वचोऽप्रियम् ।  
 तूष्णीं बभूव गान्धारी शोकव्याकुललोचना ॥ ११-२६-६ (६५५७३)  
 धृतराष्ट्रस्तु राजर्षिर्निगृह्याबुद्धिजं तमः ।  
 पर्यपृच्छत धर्मज्ञो धर्मराजं युधिष्ठिरम् ॥ ११-२६-७ (६५५७४)  
 जीवतां परिमाणज्ञः सैन्यानामसि पाण्डव ।  
 हतानां यदि जानीषे परिमाणं वदस्व मे ॥ ११-२६-८ (६५५७५)  
 युधिष्ठिर उवाच । ११-२६-९क्ष (५३६६)  
 दशायुतसहस्राणि सहस्राणि च विंशतिः ।  
 कोट्यः षष्टिश्च षट् चैव ह्यस्मिन्नाजन्मृधे हताः ॥ ११-२६-९ (६५५७६)  
 आलक्षाणां च वीराणां सहस्राणि चतुर्दश ।  
 दश चान्यानि राजेन्द्र शतं षष्टिश्च भारत ॥ ११-२६-१० (६५५७७)  
 धृतराष्ट्र उवाच । ११-२६-११क्ष (५३६७)  
 युधिष्ठिरगतिं कां ते गताः पुरुषसत्तम ।  
 आचक्ष्व मे महाबाहो सर्वज्ञो ह्यसि मे मतः ॥ ११-२६-११ (६५५७८)  
 युधिष्ठिर उवाच । ११-२६-१२क्ष (५३६८)  
 यैर्हुतानि शरीराणि हृष्टैः परमसंयुगे ।  
 देवराजसमाल्लोकान्गतास्ते सत्यविक्रमाः ॥ ११-२६-१२ (६५५७९)  
 ये त्वहृष्टेन मनसा मर्तव्यमिति भारत ।  
 युध्यमाना हताः सङ्घ्ये गन्धर्वैः सह सङ्गताः ॥ ११-२६-१३ (६५५८०)  
 ये च सङ्ग्रामभूमिष्ठा याचमानाः पराङ्मुखाः ।

शस्त्रेण निधनं प्राप्ता गतास्ते गुह्यकान्प्रति ॥ ११-२६-१४ (६५५८१)  
 पात्यमानाः परैर्ये तु हीयमाना निरायुधाः ।  
 हीनिषेवा महात्मानः परानभिमुखा रणे ॥ ११-२६-१५ (६५५८२)  
 छिद्यमानाः शितैः शस्त्रैः क्षत्रधर्मपरायणाः ।  
 हतास्ते ब्रह्मसदनं गता वीराः सुवर्चसः ॥ ११-२६-१६ (६५५८३)  
 ये त्वत्र निहता राजन्नन्तरायोधनं प्रति ।  
 यथाकथञ्चित्पुरुषास्ते गता ह्युत्तरां गतिम् ॥ ११-२६-१७ (६५५८४)  
 धृतराष्ट्र उवाच । ११-२६-१८क्ष (५३६९)  
 केन ज्ञानबलेनैव पुत्र पश्यसि सिद्धवत् ।  
 तन्मे वद महाबाहो श्रोतव्यं यदि वै मया ॥ ११-२६-१८ (६५५८५)  
 युधिष्ठिर उवाच । ११-२६-१९क्ष (५३७०)  
 निदेशाद्भवतः पूर्वं वने विचरता मया ।  
 तीर्थयात्राप्रसङ्गेन सम्प्राप्तोऽयमनुग्रहः ॥ ११-२६-१९ (६५५८६)  
 देवर्षिलोमशो दृष्टस्ततः प्राप्तोऽस्म्यनुस्मृतिम् ।  
 दिव्यं चक्षुरपि प्राप्तं ज्ञानयोगेन वै पुरा ॥ ११-२६-२० (६५५८७)  
 धृतराष्ट्र उवाच । ११-२६-२१क्ष (५३७१)  
 ये त्वनाथा जनास्तात नाथवन्तश्च पाण्डव ।  
 कच्चित्तेषां शरीराणि धक्ष्यन्ति विधिपूर्वकम् ॥ ११-२६-२१ (६५५८८)  
 युधिष्ठिर उवाच । ११-२६-२२क्ष (५३७२)  
 न येषां शान्तिकर्तारो न च येऽत्राहिताग्नयः ।  
 वयं च तेषां कुर्यामो बहुत्वात्तात कर्मणाम् ॥ ११-२६-२२ (६५५८९)  
 यान्सुपर्णाश्च गुध्राश्च विकर्षन्ति ततस्ततः ।  
 तेषां सङ्कर्षणा लोका भविष्यन्ति न संशयः ॥ ११-२६-२३ (६५५९०)  
 वैशम्पायन उवाच । ११-२६-२४क्ष (५३७३)  
 एवमुक्त्वा महाराज कुन्तीपुत्रो युधिष्ठिरः ।  
 आदिदेश सुधर्माणं धौम्यं सूतं च सञ्जयम् ॥ ११-२६-२४ (६५५९१)  
 विदुरं च महाबुद्धिं युयुत्सुं चैव कौरवम् ।  
 इन्द्रसेनमुखान्भृत्यान्सूतांश्चैव सहस्रशः ॥ ११-२६-२५ (६५५९२)  
 भवन्तः कारयन्त्वेषां प्रेतकार्याण्यशेषतः ।  
 यथा नाथवतां किञ्चिच्छरीरं न विनश्यति ॥ ११-२६-२६ (६५५९३)  
 शासनाद्धर्मराजस्य क्षत्ता सूतश्च सञ्जयः ।  
 सुधर्मा धौम्यसहित इन्द्रसेनादयस्तथा ॥ ११-२६-२७ (६५५९४)  
 चन्दनागुरुकाष्ठानि तथा कालीयकान्युत ।  
 घृतं तैलं च गन्धांश्च क्षौमाणि वसनानि च ॥ ११-२६-२८ (६५५९५)  
 समाहृत्य महार्हाणि दारुणां चैव सञ्चयान् ।  
 रथांश्च मृदितास्तत्र नानाप्रहरणानि च ॥ ११-२६-२९ (६५५९६)

चिताः कृत्वा प्रयत्नेन यथामुख्यान्नराधिपान् ।  
 दाहयामासुरव्याग्राः शास्त्रदृष्टेन कर्मणा ॥ ११-२६-३० (६५५९७)  
 दुर्योधनं च राजानं भ्रातृश्चास्य कर्मणा ॥  
 शल्यं शलं च राजानं भूरिश्रवसमेव च ॥ ११-२६-३१ (६५५९८)  
 जयद्रथं च राजानमभिमन्युं च भारत ।  
 दौःशासनिं लक्ष्मणं च धृष्टकेतुं च पार्थिवम् ॥ ११-२६-३२ (६५५९९)  
 बृहद्वलं सोमदत्तं सृञ्जयं च महारथम् ।  
 राजानं क्षेमधन्वानं विराट्द्रुपदौ तथा ॥ ११-२६-३३ (६५६००)  
 शिखण्डिनं च पाञ्चाल्यं धृष्टद्युम्नं च पार्षतम् ।  
 युधामन्युं च विक्रान्तमुत्तमौजसमेव च ॥ ११-२६-३४ (६५६०१)  
 कौसल्यं द्रौपदेयांश्च शकुनिं चापि सौबलम् ।  
 अचलं वृषकं चैव भगदत्ते च पार्थिवम् ॥ ११-२६-३५ (६५६०२)  
 कर्णं वैकर्तनं चैव सहपुत्रममर्षणम् ।  
 केकयांश्च महेष्वासांस्त्रिगतांश्च महारथान् ॥ ११-२६-३६ (६५६०३)  
 घटोत्कचं राक्षसेन्द्रं बकभ्रातरमेव च ।  
 अलम्बुसं राक्षसेन्द्रं जलसन्धं च पार्थिवम् ॥ ११-२६-३७ (६५६०४)  
 एतांश्चान्यांश्च सुबहून्पार्थिवांश्च सहस्रशः ।  
 धृतधाराहुतैर्दीप्तैः पावकैः समदाहयन् ॥ ११-२६-३८ (६५६०५)  
 पितृमेधाश्च केषाञ्चित्प्रावर्तन्त महात्मनाम् ।  
 सामभिश्चाप्यगायन्त तेऽन्वशासत चापरैः ॥ ११-२६-३९ (६५६०६)  
 साम्नामृचां च नादेन स्त्रीणां च रुदितस्वनैः ।  
 कश्मलं सर्वभूतानां निशायां समपद्यत ॥ ११-२६-४० (६५६०७)  
 हुताश्च तत्प्रदीप्ताश्च दीप्यमानाश्च पावकाः ।  
 नभसीवान्वदृश्यन्त ग्रहास्तन्वभ्रसंवृताः ॥ ११-२६-४१ (६५६०८)  
 ये चाप्यनाथास्तत्रासन्नानादेशसमागताः ।  
 तांश्च सर्वान्समानीय राशीकृत्वा सहस्रशः ॥ ११-२६-४२ (६५६०९)  
 चित्वा दारुभिरव्यग्रैः प्रभूतैः स्नेहपाचितैः ।  
 दाहयामास तान्सर्वान्विदुरो राजशासनात् ॥ ११-२६-४३ (६५६१०)  
 कारयित्वा क्रियास्तेषां कुरुराजो युधिष्ठिरः ।  
 धृतराष्ट्रं पुरस्कृत्य गङ्गामभिमुखोऽगमत् ॥ ११-२६-४४ (६५६११)

इति श्रीमन्महाभारते स्त्रीपर्वणि श्राद्धपर्वणि षड्विंशोऽध्यायः ॥ २६ ॥

Mahabharata - Strii Parva - Chapter Footnotes

११-२६-२ दुष्कृतं दुराचरितं स्वकीयम् ॥

११-२६-३ वैरप्रियं पुरुषं xxxx षम् ॥

११-२६४- द्वौ पूर्वापरदुःखद्वयरूपौ ॥  
 ११-२६-५ तपोरूपायार्थाय उत्पन्नं तपोर्थीयम् । त्वद्विधा  
 वधार्थीयमेव गर्भं धत्ते । अन्या तु जयार्थीयं कीर्त्याद्यर्थीयमपीति  
 भावः । तपोर्थिनं, वधार्थिनं इति क षाठः ॥  
 ११-२६-१७ ते गतास्तूत्तरान्कुरूनिति छ षाठः । ते गतास्तूत्तमां गतिमिति  
 ट षाठः । ते गता ह्यधमां गतिमिति क षाठः ॥  
 ११-२६-२४ सुधर्माणं दुर्योधनपुरोहितम् ॥  
 ११-२६-४३ स्नेहपाचितैः स्नेहसंयुक्तैः ॥  
 ११-२६-२६ षड्विंशोऽध्यायः ॥

स्त्रीपर्व - अध्याय ०२७

॥ श्रीः ॥

११.२७. अध्यायः २७

Mahabharata - Strii Parva - Chapter Topics

मृतानामुदकदानाय धृतराष्ट्रयुधिष्ठिरादिभिर्गङ्गातीरगमनम् ॥ १ ॥  
 उदकदानारम्भे कुन्त्या युधिष्ठिरम्प्रति कर्णस्य  
 स्वपुत्रत्वकथनपूर्वकं तस्या उदकदानचोदना ॥ २ ॥  
 धृतराष्ट्रयुधिष्ठिरादिभिर्बन्धुभ्यो जलदानम् ॥ ३ ॥

Mahabharata - Strii Parva - Chapter Text

११-२७-० (६५६१२)

वैशम्पायन उवाच । ११-२७-०क्ष् (५३७४)

ते समासाद्य गङ्गां तु शिवां पुण्यजलान्विताम् ।

ह्लादिनीं च प्रसन्नां च महारूपां महावनाम् ॥ ११-२७-१ (६५६१३)

भूषणान्युत्तरीयाणि वेष्टनान्यवमुच्य च ।

गकवचानि विचित्राणि गङ्गामवजगाहिरे ॥ ११-२७-२ (६५६१४)

ततः पितृणां भ्रातृणां पौत्राणां स्वजनस्य च ।

पुत्राणामार्यकाणां च पतीनां च कुरुस्त्रियः ॥ ११-२७-३ (६५६१५)

उदकं चक्रिरे सर्वा रुदन्त्यो भृशदुःखिताः ।

सुहृदां चापि धर्मज्ञाः प्रचक्रुः सलिलक्रियाम् ॥ ११-२७-४ (६५६१६)

उदके क्रियमाणे तु वीराणां विरपत्निभिः ।

सूपतीर्थाऽभवद्गङ्गा भूयो विप्रससार च ॥ ११-२७-५ (६५६१७)

तन्महोदधिसङ्काशं निरानन्दमनुत्सवम् ।

वीरपत्नीभिराकीर्णं गङ्गातीरमशोभत ॥ ११-२७-६ (६५६१८)

ततः कुन्ती महाराज रुदन्ती शोककर्षिता ।  
 ब्रीडया मन्दया वाचा पुत्रान्वचनमब्रवीत् ॥ ११-२७-७ (६५६१९)  
 यः स वीरो महेष्वासो रथयूथपयूथपः ।  
 अर्जुनेन हतः सङ्घे वीरलक्षणलक्षितः ॥ ११-२७-८ (६५६२०)  
 यं सूतपुत्रं मन्यध्वं राधेयमिति पाण्डवाः ।  
 यो व्यराजच्चमूमध्ये दिवाकर इव प्रभुः ॥ ११-२७-९ (६५६२१)  
 प्रत्ययुध्यत वः सर्वान्पुरा यः सपदानुगान् ।  
 दुर्योधनबलं सर्वं यः प्रकर्षन्व्यरोचत ॥ ११-२७-१० (६५६२२)  
 यस्य नास्ति समो वीर्ये पृथिव्यामपि कश्चन ।  
 यो वृणीत यशः शूरः प्राणैरपि सदा भुवि ॥ ११-२७-११ (६५६२३)  
 कर्णस्य सत्यसन्धस्य सङ्ग्रामेष्वपलायिनः ।  
 कुरुध्वमुदकं तस्य भ्रातुरक्लिष्टकर्मणः ॥ ११-२७-१२ (६५६२४)  
 स हि वः पूर्वजो भ्राता भास्करान्मय्यजायत ।  
 कुण्डली कवची शूरो दिवाकरसमप्रभः ॥ ११-२७-१३ (६५६२५)  
 श्रुत्वा तु पाण्डवाः सर्वे मातुर्वचनमप्रियम् ।  
 कर्णमेवानुशोचन्तो भूयश्चात्यातुरा भवन् ॥ ११-२७-१४ (६५६२६)  
 ततः स पुरुषव्याघ्रः रुन्तीपुत्रो युधिष्ठिरः ।  
 उवाच मातरं वीरो निःश्वसन्निव पन्नगः ॥ ११-२७-१५ (६५६२७)  
 यः शरोर्मिर्ध्वजावर्तो महाभुजमहाग्रहः ।  
 तलशब्दप्रणुदितो महारथमहाग्रहः ॥ ११-२७-१६ (६५६२८)  
 यस्येषुपातमासाद्य कोऽन्यस्तिष्ठेद्धनञ्जयात् ।  
 कथं पुत्रो भवत्याः स देवगर्भः पुराऽभवत् ।  
 गकुण्डली कवची शूरो दिवाकरसमप्रभः ॥ ११-२७-१७ (६५६२९)  
 यस्य बाहुप्रतापेन तापिताः सर्वतो वयम् ।  
 तमग्निमिव वस्त्रेण कथं छादितवत्यसि ॥ ११-२७-१८ (६५६३०)  
 यस्य बाहुप्रभावेन वैरमस्मास्वरोचयत् ।  
 सुयोधनस्तु तं ज्येष्ठं कथं नोदितवत्यसि ॥ ११-२७-१९ (६५६३१)  
 तथा कर्णं महेष्वासं धार्तराष्ट्रैरुपासितम् ।  
 उपासितं यथाऽस्माभिर्बलं गाण्डीवधन्वनः ॥ ११-२७-२० (६५६३२)  
 भूमिपानां च सर्वेषां बलं बलवतां वरः ।  
 नान्यः कुन्तीसुतात्कर्णादगृह्णाद्रथिनो रथी ॥ ११-२७-२१ (६५६३३)  
 स नः प्रथमजो भ्राता सर्वशस्त्रभृतां वरः ।  
 असूत तं भवत्यग्रे कथमद्भुतविक्रमम् ॥ ११-२७-२२ (६५६३४)  
 अहो भवत्या मन्त्रस्य गूहनेन वयं हताः ।  
 निधनेन हि कर्णस्य पीडितास्तु सबान्धवाः ॥ ११-२७-२३ (६५६३५)  
 अभिमन्योर्विनाशेन द्रौपदेयवधेन च ।

पाञ्चालानां विनाशेन, कुरूणां घातनादपि ॥ ११-२७-२४ (६५६३६)  
 ततः शतगुणं दुःखमिदमापतितं महत् ।  
 कर्णमेवानुशोचापि दह्याम्यग्नाविवाहितः ॥ ११-२७-२५ (६५६३७)  
 नेह स्म किञ्चिदप्राप्य भवेदपि दिवि स्थितम् ।  
 न चेदं वैशसं घोरकं कौरवान्तकरं भवेत् ॥ ११-२७-२६ (६५६३८)  
 एवं विलप्य बहुलं धर्मराजो युधिष्ठिरः ।  
 व्यरुदच्छनकैः राजंश्चकारास्योदकं प्रभुः ॥ ११-२७-२७ (६५६३९)  
 ततो विनेदुः सहसा स्त्रियस्ताः खलु सर्वशः ।  
 अभितो याः स्थितास्तत्र तस्मिन्नुदककर्मणि ॥ ११-२७-२८ (६५६४०)  
 तत आनाययामास कर्णस्य सपरिच्छदाः ।  
 स्त्रियः कुरुपतिर्धीमान्भ्रातुः प्रेम्णा युधिष्ठिरः ॥ ११-२७-२९ (६५६४१)  
 स ताभिः सह धर्मात्मा प्रेतकृत्यमनन्तरम् ।  
 गसर्वं चकार कर्णस्य विधिवद्भूरिदक्षिणम् ॥ ११-२७-३० (६५६४२)  
 स राजा धृतराष्ट्रश्च कृत्वा जलमतन्द्रितः ।  
 समुत्तार गङ्गाया भार्यया सह भारत ॥ ११-२७-३१ (६५६४३)  
 शपापेनासौ मया श्रेष्ठो भ्राता ज्ञातिर्निपातितः ।  
 अतो मनसि यद्गुह्यं स्त्रीणां तन्न भविष्यति ॥ ११-२७-३२ (६५६४४)  
 इत्युक्त्वा स तु गङ्गाया उत्ताराकुलेन्द्रियः ।  
 भ्रातृभिः सहितः सर्वैर्गङ्गातीरमुपेयिवान् ॥ ११-२७-३३ (६५६४५)

इति श्रीमन्महाभारते शतसाहस्रिकायां संहितायां वैयासिक्यां  
 स्त्रीपर्वणि श्राद्धपर्वणि सप्तविंशोऽध्यायः ॥ २७ ॥  
 अतः परंशान्तिपर्वं भविष्यति तस्यायमाद्यः श्लोकः । ११-२७-१ (६५६४६)  
 ११-२७-१क्ष (५३७५)  
 वैशम्पायन उवाच ।

कृत्वोदकं ते सुहृदां सर्वेषां पाण्डुनन्दनाः ।  
 विदुरे धृतराष्ट्रश्च सर्वाश्च भरतस्त्रियः ॥

Mahabharata - Strii Parva - Chapter Footnotes

११-२७-२ वेष्टनानि उष्णीषकटिबन्धनादीनि ॥  
 ११-२७-५ जलावतरणमार्गा ॥  
 ११-२७-१४ भवन् अभवन् । अडभाव आर्षः ॥  
 ११-२७-२५ दग्धामग्नाविवाहुतिमिति क पाठः ॥  
 ११-२७-२६ कर्णे भ्रातृत्वेन ज्ञाते सति तदनुसारिणामस्माकमपि  
 दुर्लभं नाभविष्यन्नपि कौरवाणां क्षयोऽभविष्यदित्यर्थः । न  
 च मे किञ्चिदप्राप्यमिति क पाठः ॥

११-२७-२७ सप्तविंशोऽध्यायः ॥

---

Please send corrections to [sanskrit@cheerful.com](mailto:sanskrit@cheerful.com)  
Last updated October 14, 2013  
<http://sanskritdocuments.org>